

ఆచార్య ఎన్.జి రంగా వ్యవసాయ విశ్వ విద్యాలయము



# **DA-102**

## **CROP PRODUCTION-1**

**Dr. Laxminarayana, Vice Principal**

**Agricultural Polytechnic, Jagityal**

**Dr. Y. Gurunadha Rao, Director,**

**N.R.R. Agricultural Polytechnic, Neliparthi, Salur**

### ఆహార ధాన్య పంటల ప్రాముఖ్యత:

1. ఆహార ధాన్యాలైన వరి, గోధుమ, మొక్కజొన్న, జొన్న, రాగి మరియు ఇతర చిరు ధాన్యాలు ప్రపంచ ప్రజలందరికీ ప్రధాన ఆహారం గా వినియోగింప బడుతున్నాయి.
2. వరి గోధుమ తర్వాత ప్రపంచం లో ప్రధాన ఆహార పంట. వరి ముఖ్యం గా ఆసియా దేశ వాసులకు ముఖ్య ఆహార పంట కాగా, పాశ్చాత్య దేశాలలో గోధుమ వినియోగం ఎక్కువ.
3. భారత దేశంలో దక్షిణ రాష్ట్రాలకు వరి ప్రధాన ఆహార పంట కాగా ఉత్తర భారతం లో గోధుమ ప్రధాన ఆహార పంట గా పరిగణింప బడుతున్నది.
4. గోధుమ ప్రపంచ జనాభాలో 10 బిలియన్ల ప్రజలకు ప్రధాన పోషకాహారమై ఉన్నది. కాని భారత దేశం లో వరి తర్వాత గోధుమ రెండవ స్థానం లో ఉన్నది.
5. మొక్కజొన్న అతి ప్రధాన ధాన్యపు పంట. ఈ పంట కు గల ఉత్పాదక శక్తి ఏ ధాన్యపు పంటకు లేదు . ప్రస్తుతం పశువుల, కోళ్ళ దాణాలో మొక్కజొన్న ప్రముఖ పాత్ర వహిస్తున్నది. మొక్కజొన్నలో తీపి మొక్కజొన్న, పేలాల మొక్కజొన్న, బేబీ కార్న అత్యధికం గా ఉపయోగించ బడుతున్నది.
6. మొక్కజొన్నతో తయారయే అనేక పదార్థాలు వివిధ పరిశ్రమలలో ఉపయోగించడం వల్ల ప్రస్తుతం ఈ పంట అత్యధిక ప్రాధాన్యత సంతరించు కొంటున్నది.
7. జొన్న ఆసియా, ఆఫ్రికా ఖండ ప్రజలకు ప్రధాన ఆహార పంటగా వున్నది. దీని నుండి వచ్చిన గడ్డి పశువుల మేత గా ఉపయోగ పడుతున్నది.
8. మొక్కజొన్న, జొన్న పంటలలో ప్రత్యేక రకాలు పశువుల పచ్చిమేత కు రూపొందించ బడినవి. పంట గింజ పాలు పోసుకునే సమయం లో యంత్ర సహాయం తో చిన్న చిన్న ముక్కలు గా (chaffing) చేసి దాణా గా అనేక ప్రాంతాల్లో ఉపయోగపడుచున్నది. అంతేకాక అత్యధికం గా పంట వచ్చినపుడు పచ్చి కాండము లను ముక్కలు గా చేసి "సైలేజ్" గా తయారు చేసి పశువుల దాణా గా వేసిన పాల ఉత్పత్తి పెరుగుతుంది.
9. బార్లె, ఓట్స్ ముఖ్యమైన పశువుల దాణా గా వాడటమే గాకుండా బార్లె మాల్ట్ ను బీరు తయారీకి ముఖ్య ముడి పదార్థం గా వాడబడుచున్నది.
10. రాగి ముఖ్యం గా దక్షిణ భారత దేశం లో ప్రధాన ఆహార పంట. ఇది ముఖ్యం గా ఆరోగ్యకరమైన తిండి పంటగా పరిగణింప బడుచున్నది. కనుక దీనిని ధనికులు, పేదవారికి అందుబాటులో వుండడం వల్ల ఎక్కువ గా వాడుకలో ఉన్నది. ముఖ్యం గా దీనిని "షుగర్ వ్యాధి" గల వారు వాడుకోవచ్చు.
11. మిగిలిన చిరు ధాన్యాలు అనేక ప్రాంతాల్లో ముఖ్యం గా నీటి ఎద్దడి ప్రాంతాల్లో మరియు కొండ ప్రాంతాల్లో పండిస్తూ గిరిజనుల ప్రధాన ఆహార పంటలు గా చలామణి అవుతున్నాయి. ఇవి నీటి ఎద్దడిని తట్టుకుంటాయి.
12. చిరుధాన్యాలు నిల్వ చేసినపుడు చీడ పీడల వల్ల గింజలకు ఎటువంటి నష్టం కలగకుండా కనీసం 2-3 సంవత్సరములు నిల్వ చేసుకోవచ్చు. అందువలన కరువు వచ్చిన సంవత్సరాలలో ఈ చిరుధాన్యాలే మనకు ఆధారం అవుతున్నాయి.
13. చిరుధాన్యాలలో అధిక పీచు పదార్థం వుండడం వల్ల శరీర ఆరోగ్యానికి మంచిది. అంతేకాక అధిక శ్రమ చేసేవారు వీటిని ఆహారం గా ఉపయోగించడం వల్ల బలవర్ధకమైన ఆహారం గానే కాకుండా వెంటనే ఆకలి వేయదు. ప్రపంచం లో అనేక జాతుల ప్రజలు అన్ని ధాన్య రకాలను వివిధ పద్ధతులలో ఆహార పదార్థాలుగా వినియోగించు కోవడం గొప్ప విశేషం

## వరి

Oryza sativa (ఒరైజా సెటివా)

Family: Poaceae (పోయేసి)

ఆర్థిక ప్రాముఖ్యత:

- ప్రపంచం లో అత్యధిక జనాభాకు ముఖ్యమైన ఆహార పంట. ముఖ్యం గా ఆసియా ఖండపు దేశ ప్రజలకు ప్రధాన ఆహార పంట.
- బియ్యాన్ని వేరుచేసిన తర్వాత మిగిలిన మెత్తటి పొట్టు(తొడు) లో అధిక మాంస కృత్తులు, విటమిన్లు ఉంది పశువుల దాణా గా వాడుతారు.
- తొడు నుండి నూనె కూడా తీస్తారు. ఇది ఆరోగ్యకరమైన నూనె
- వరి పొట్టును ఇంధనం గా ఉపయోగించడమే కాకుండా సేంద్రియ పదార్థం గా వాడడం వలన నేల నిర్మాణం (soil structure) అభివృద్ధి చెందుతుంది.
- వరి పొట్టును “ఇన్సులేషన్” పదార్థం గా మరియు సిమెంటు, కార్టు బోర్డుల తయారీకి వినియోగించ వచ్చు.
- వరి పొట్టును పౌల్ట్రీ ఫారాలలో లిట్టర్ గా వాడుతారు. ఇది బాగా చివికిన తర్వాత సేంద్రియ ఎరువు గా వేసుకోవచ్చు.
- వరి పండించు ప్రాంతాల్లో వరి గడ్డి ప్రధాన పశువుల మేతగా గా వాడుతారు.
- 90 % వరి ముఖ్యం గా ఆసియా దేశాల్లో చైనా, ఇండియా, ఇండోనేషియా, పాకిస్తాన్, జపాన్ లలో పండింప బడుతోంది.

వరి విస్తీర్ణం, ఉత్పత్తి, ఉత్పాదకత వివరాలు:

	విస్తీర్ణం(మి.హె)	ఉత్పత్తి (మి.ట)	ఉత్పాదకత (ట / హె)
ప్రపంచం	150.0	573.0	3.8
భారతదేశం	42.7	123.0	2.9
ఆంధ్ర ప్రదేశ్	3.8	11.4	2.9

శీతోష్ణ స్థితి అవసరాలు:

- వరి అనేక రకాల శీతోష్ణ స్థితి గల ప్రదేశాలలో (ఉష్ణ మండల ప్రాంతాల నుండి శీతల ప్రాంతాల వరకు) పండించ బడుతున్నది. దీనికి ముఖ్య కారణం వరి ఆయా శీతోష్ణ స్థితులలో అనేక వేల సంవత్సరాల నుండి పండించడం వల్ల, వైవిధ్య శీతోష్ణ స్థితులకు తగు రకాలు తయారవడం వల్ల 45 ° N నుండి 45 °S అక్షాంశం ల మధ్య ఈ పంట విస్తరించబడి ఉంది.
- భారత దేశం లో 8<sup>0</sup>-34<sup>0</sup>N అక్షాంశం ల మధ్య పండించ బడుతున్నది. వరికి 20<sup>0</sup>-35<sup>0</sup>C ఉష్ణోగ్రత ల మధ్య వాతావరణం అనుకూలం.
- వరికి ఉష్ణ మండలాలలో గాలిలో అధిక తేమ గల ప్రాంతాలు అనుకూలం.

- వరి పెరుగుదల, అభివృద్ధి దాదాపు 25<sup>0</sup> - 30<sup>0</sup> C ఉష్ణోగ్రత అవసరం కాని ఎక్కువ రాత్రి ఉష్ణోగ్రతలు మొక్క యొక్క శ్వాసక్రియను ప్రేరేపించి తయారు చేయబడిన పిండి పడి పదార్థములను నష్టపరచును. అందుచేత అధిక దిగుబడులకు 25<sup>0</sup> -33<sup>0</sup> C పగటి ఉష్ణోగ్రత, 15<sup>0</sup> - 20<sup>0</sup> C రాత్రి ఉష్ణోగ్రతలు అవసరం.
- సరాసరి గరిష్ట ఉష్ణోగ్రత 25<sup>0</sup>-30<sup>0</sup>C మొక్క యొక్క జీవితకాలము తగ్గించి పుష్పించుటకు ప్రోత్సహించును. అదే విధం గా తక్కువ సరాసరి ఉష్ణోగ్రత 15<sup>0</sup> కన్నా తక్కువగా ఉన్నచో పెరుగుదల మందగించి మొక్కలు పుష్పించవు.
- సూర్య రశ్మి అవధి హెచ్చుగా ఉన్న ప్రాంతాలు వరికి శ్రేష్టం. ప్రకసవంతమైన సూర్య రశ్మి గంటలను ఇష్టపడి కిరణ జన్య సంయోగ క్రియ రేటు ఎక్కువ జరుపుకొనును.
- వేగం గా వీచు గాలులకు మొక్క పడిపోవును. మరియు ప్రత్యుత్పత్తి దశ లో ఉన్నప్పుడు గింజలు కూడా రాలిపోవును. వరి అనేక వైవిధ్య పరిస్థితుల లో పండించ బడుతున్నది. అందువలన వరికి తగిన శీతోష్ణ స్థితులను నిర్ధారించుట కష్టము.

#### నేలలు:

- అధిక నీటి నిల్వ సామర్థ్యం గల మరియు అధిక కర్బన పదార్థ శాతం గల బరువైన నేలలు అనుకూలం. కాని వరి అన్ని రకాల నేలల్లో సాగు చేయబడుచున్నది.
- మురుగునీరు పోవు సౌకర్యమున్న దిగుబడులు హెచ్చు గా వచ్చును.
- చౌడు భూముల్లో కూడా తగిన యాజమాన్య పద్ధతులు పాటించి వరిని పండించ వచ్చు.

#### విత్తన శుద్ధి:

కిలో విత్తనానికి మూడు గ్రాముల కార్బండిజం కలిపి 24 గంటల తర్వాత నారు మడిలో జల్లుకోవాలి. దంప నారు మళ్ళ కు అయితే లీటరు నీటికి 1 గ్రాము కార్బండిజం కలిపి, ఆ ద్రావణం లో విత్తనాలను 24 గంటలు నానబెట్టి, 24 గంటలు మండె కట్టి మొలకలను దంప నారుమడి లో చల్లుకోవాలి. కిలో విత్తనాలు నాన బెట్టడానికి లీటరు మందు నీరు సరిపోతుంది.

#### వరి విత్తనాల నిద్రావస్థ ను తొలగించుట:

కోత కోసిన వెంటనే విత్తనాలను వాడుకోవాలంటే వరి గింజల్లోని నిద్రావస్థ ను తొలగించి అధిక మొలక శాతం రాబట్టడానికి, లీటరు నీటికి తక్కువ నిద్రావస్థ గల విత్తనాలకు అయితే 6.3 మి. మీ లేదా విజేత లాంటి ఎక్కువ నిద్రావస్థ ఉన్న విత్తనాలకు అయితే 10 మి. లీ గాఢ నత్రికామ్లం కలిపి ఆ ద్రావణం లో 24 గంటలు నానబెట్టి మరో 24 గంటల పాటు మండె కట్టాలి .

#### విత్తన మోతాదు:( ఎకరాకు)

దంప నారుమడి - 20 - 25 కిలోలు

వెదజల్లడానికి (గరువు భూముల్లో) - 24 -30 కిలోలు (ఎకరాకు)

గొర్రు తో విత్తనానికి (వర్షాధారపు వరి) 30-36 కిలోలు

శ్రీ పద్ధతి వరి సాగు : 2 కిలోలు

నారు మడులు విత్తే సమయం:

నారు మడులు తొలకరి వానలు ప్రారంభం అవగానే తయారు చేసుకొని అనగా జూన్ నెలలో వరి నారు పోసుకుంటారు. నారు వయసు 20-25 రోజులు అవగానే పంట మడి లో నాట్లు వేసుకుంటారు.

నారు మడి తయారీ:

వరి నారును ప్రస్తుతం అనేక విధాలు గా తయారు చేసుకుంటున్నారు. వాటిలో ముఖ్యం గా మెట్ట నారు మడి మరియు దంప నారుమడులలో నారు ను పెంచుతారు.

మెట్ట నారు మడి:

నేలను బాగా దుక్కి వచ్చు వరకు దున్ని, నీరు పెట్టుటకు తగు విధం గా కాల్వల నేర్పరచుకొని కిలో విత్తనానికి మూడు గ్రాముల కార్బండిజం కలిపి 24 గంటల తర్వాత నారు మడి లో జల్లి, విత్తనం బాగా నేలలో కలిసేటట్లు చేసి వెంటనే నీరు పెట్టాలి. ఈ పద్ధతి లో నేల తడి ఆరకుండా నీరు పెట్టుకోవాలి. ఈ పద్ధతి లో కలుపు వచ్చే అవకాశాలుండడం వల్ల కలుపు నిర్మూలన సకాలం లో చేయాలి.

దంప నారుమడి:

నేలను బాగా దమ్ము చేసి, నీరు పెట్టడానికి, తీయడానికి వీలుగా కాల్వలను ఏర్పరచు కోవాలి. లీటరు నీటికి 1 గ్రాము కార్బండిజం కలిపి, ఆ ద్రావణం లో విత్తనాలను 24 గంటలు నానబెట్టి, 24 గంటలు మండే కట్టి మొలకెత్తిన విత్తనాన్ని సెంటు కు 5 కిలోల చొప్పున చల్లుకోవాలి. కిలో విత్తనాన్ని నాన బెట్టడానికి లీటరు మందు నీరు సరిపోతుంది. నారు తీసే వరకు నారు మడిలో నీరు తీస్తూ మరల నీరు పెట్టి నేల పొడి బారకుండా చూచుకోవాలి.

శ్రీ పద్ధతి లో నారుమడి:

- శ్రీ విధానం లో నారుమడి యాజమాన్యం ప్రధానమైనది. అదే తొలిమెట్టు కూడా .
- ఈ పద్ధతి లో విత్తనం తగ్గుతుంది. విస్తీర్ణం కూడా తగ్గుతుంది. సాధారణ పద్ధతి లో ఎకరా నాటు కి 25 -30 కిలోల విత్తనం సరిపోతుంది. అంతే విత్తనం ఖరీదు లోనే రూ. 280/- ఆదాయం కనబడుతుంది. శ్రీ పద్ధతి లో ఒక ఎకరాకు ఒక సెంటు నారుమడి సరిపోతుంది. అంతే మడి తయారీ లో ఖర్చు 80% తగ్గుతుంది. మీటరు వెడల్పు, 40 మీటర్లు పొడవు ఉండే మడిని ఎంచుకుంటే ఎకరా పొలానికి అవసరమైన నారు పెంచు కోవడానికి సరిపోతుంది.
- ఎంపిక చేసుకొన్న (1 మీ x 40 మీ )మడి చుట్టూ అడుగు వెడల్పు లో 9 -10 అంగుళాల లోతున మట్టి తీసి నారు పోసే పొలం భాగం పై వెయ్యాలి. అలా చేయడం వలన సాధారణ పొలం కన్నా నారు పోసే ప్రదేశం ఒక సెంటీమీటరు ఎత్తుగా తయారు అవుతుంది.
- పొలం కన్నా నారు పోసే ప్రదేశం ఎత్తుగా ఉండాలి. నారు పోసే ప్రదేశాన్ని ఎత్తుగా చేసేటప్పుడు మరో జాగ్రత్త తీసుకోవాలి. మడి కి ఎంచుకున్న భాగం చుట్టూ అరటి బోదెలు గాని, తాటి చెక్కలు గాని, మరి ఏ ఇతర చెక్కలు గాని నిలబెట్టినచో వరి నారుకు నీరు చల్లనప్పుడు ఎత్తుగా వున్న మట్టి నీరు వెంట బోదెల లోనికి

కారి పోకుండా చేస్తాయి. అలాంటి ఏర్పాటు లేనప్పుడు నీటితో పాటు కారిపోతున్న మట్టి లో కొన్ని గింజలు కొట్టుకుపోయే ప్రమాదం ఉంది.

- నారుమడి తయారయిన తర్వాత చివికిన మెత్తటి పసువుల ఎరువును ఒక పొరగా చల్లి దాని మీద 24 గంటలు మండి కట్టి మొలకెత్తిన విత్తనాన్ని పలుచగా చల్లాలి. విత్తనాల పైన మరలా మరో పొర పసువుల ఎరువు చల్లి గడ్డి కప్పాలి.
- మొలక వచ్చిన తర్వాత వెంటనే గడ్డి ని తీసివేయాలి. రోజు నారుపై నీరు చల్లుతూ ఉంటే ఎనిమిది వరి నారు 2 -3 ఆకులతో దృఢంగా పెరుగుతుంది.
- నారు మడి నుండి నారు పీకకుండా, మట్టితో సహా పెళ్లగించి పొలం లోనికి తీసుకెళ్ళి, గింజ బురద తో సహా 25 x 25 సెం. మీ ఎడం గా ముందుగా మార్కర్ తో గీతలు గీసుకొని, గీతలు కలిసే ప్రాంతం లో ఒక్కొక్క మొక్కను పై పై న నాటాలి. ఇలా నాటడం వలన మొక్కలు వత్తిడి లేకుండా త్వరగా స్థిరపడి బాగా పెరుగుతాయి.
- ఇనుపరేకుతో నారు ను పెళ్లగించి పొలం లోనికి తీసుకువెళ్ళ వచ్చు.

#### ట్రాన్స్ ప్లాంటరు తో నాటుటకు నారు పెంచు విధానము:

- వరి నాట్లు వేయు యంత్ర పరికరాన్ని ఉపయోగించి పొలాల్లో నాట్లు వేయుటకు ఫ్లాస్టిక్ ట్రే లలో గాని ఫ్లాస్టిక్ పేపరు పై గాని నారు పెంచుతారు.
- ఈ యంత్రాల ద్వారా నాట్లు వేయుటకు ఎకరాకు 85 ఫ్లాస్టిక్ ట్రే లలో పెంచిన వరి నారు కావలసి వస్తుంది.
- ఫ్లాస్టిక్ ట్రే లలో మట్టి మిశ్రమాన్ని వరి గింజలను ట్రేల లో సమానం గా వేసి తగు మాత్రం నీరు పోస్తూ పెంచుతారు.
- 15 - 20 రోజుల వయసు నారు ను ట్రాన్స్ ప్లాంటరు ద్వారా 6 లేక 8 వరుసల్లో ఒకేసారి వేసుకోవచ్చు.

#### ఆరోగ్యవంతమైన నారు మొక్కలను పెంచుటకు తీసుకోవలసిన జాగ్రత్తలు:

- నారు మడి ని 10 -12 రోజుల వ్యవధి లో మూడు దఫాలు గా దమ్ము చేసి చదును చేయాలి. నీరు పెట్టడానికి, తీయడానికి వీలుగా కాలువ లను ఏర్పాటు చేయాలి.
- 5 సెంట్ల నారుమడికి 2 కిలోల నత్రజని (1 కిలో విత్తనం వేసే ముందు, మరో కిలో విత్తన 15 రోజులకు), 1 కిలో భాస్వరం మరియు 1 కిలో పొటాష్ నిచ్చే ఎరువులను దుక్కిలో వేయాలి. చలి ఎక్కువగా ఉండే ప్రాంతాల్లో భాస్వరం రెట్టింపు వేయాలి.
- మొలక కట్టిన విత్తనాన్ని సెంటు కు 5 కిలోల చొప్పున చల్లుకోవాలి.
- నారు ఒక ఆకు పూర్తిగా విచ్చుకునే వరకు ఆరు తడులు ఇచ్చి తరువాత పలుచగా నీరు పొలం లో నిలబెట్టాలి.
- జింకు లోపాన్ని గమనిస్తే లీటరు నీటికి 2 గ్రా జింకు సల్ఫేట్ ద్రావణాన్ని పిచికారి చేయాలి. చలి ఎక్కువగా ఉండే దాళ్యా వరి సాగులో జింకు లోప లక్షణాలు ప్రస్ఫుటం గా కనిపిస్తాయి.

నాట్ సమయము:నాట్లకు వివిధ ప్రాంతాల్లో అనుకూల సమయం:

ప్రాంతం	ఖరీఫ్ (సార్యా)	రబీ (దాహ్యా)
కృష్ణా, గోదావరి, తెలంగాణా	జూలై	డిశంబరు
ఉత్తర కోస్తా	ఆగస్టు	నవంబరు
దక్షిణ మండలం	సెప్టెంబరు	నవంబరు
అత్యల్ప వర్షపాత మండలం	జూలై - ఆగస్టు	డిశంబరు

నాట్లు వేయడానికి పొలాన్ని తయారు చేయడం:

నాట్లు వేయడానికి 15 రోజుల ముందుగా పొలాన్ని దమ్ము చేయుట ప్రారంభించి 2-3 దఫాలు గా మురుగు దమ్ము చేయాలి. నాట్లు వేయవలసిన పొలం లో పచ్చి రొట్ట ఎరువు కలియ దున్నాలంటే కనీసం 20 -25 రోజుల ముందు కలియ దున్ని బాగా చివికిన తర్వాత నాట్లు వేయాలి. త్వరగా చివకడం కోసం సింగిల్ సూపర్ ఫాస్ఫేట్ జల్లి కలియదున్న వచ్చు. నాట్లు వేయడానికి ముందు పొలమంతా సమానం గా దమ్ము చెక్క తో గాని, అడ్డ తో గాని పొలం అంతటా ఒకే లోతు నీరు ఉండేటట్లు చదును చేసుకోవాలి. రేగడి భూముల్లో నాట్లు వేయడానికి 2 రోజులు ముందు గానే దమ్ము పూర్తి చేసి ఆ తర్వాత నాట్లు వేస్తే మంచిది.

నాట్ పద్ధతులు:

సాధారణం గా వరి వరుసల్లో నాటుకొంటే అనేక లాబాలు ఉన్నాయి. కాని ఖర్చు తో కూడిన పని కాబట్టి ఎక్కువ విస్తీర్ణం లో (చిక్కు నాట్లు) వేయడమే జరుగుతున్నది.

నాట్లు:

- నారు తీసేటప్పుడు మొక్కలు లేతాకు పచ్చ గా వుంటేనే మూన త్వరగా తిరుగుతుంది.
- 4 -6 ఆకులున్న నారు ను ఉపయోగించాలి. ముదురు నారు నాటితే దిగుబడులు తగ్గుతాయి.
- నాట్లు పై పైన నాటితే పిలకలు ఎక్కువగా తోడుగును.
- నాట్లు వేసేటప్పుడు భూసారాన్ని అనుసరించి ఖరీఫ్ లో చ మీ కు 33 మూనలు, రబీ లో 44 మూనలు ఉండేలా చూడాలి.
- నాట్ టప్పుడు పొలం లో నీరు పలుచగా ఉండాలి.
- నాటిన తర్వాత ప్రతి రెండు మీటర్లకు 20 సెం. మీ బాటలు తీయటం వలన పైరుకు గాలి, వెలుతురు బాగా సోకి చీడ పీడల ఉధృతి కొంత వరకు అదుపు చేయవచ్చు.
- ఎరువులు, పురుగు మందులు, కలుపు మందులు వేయడానికి ఇంకా పైరు పరిస్థితి ని గమనించడానికి ఈ బాటలు ఉపయోగపడతాయి.
- వరి రకాల కాల పరిమితులను బట్టి కుదుళ్ళ సంఖ్య ను నిర్ధారించాలి.

వరి రకాల కాల పరిమితిని బట్టి కుదుళ్ళ సంఖ్య .

కాల పరిమితి	నాట వలసిన దూరం(సం.మీ)	చ.మీ కు ఉండవలసిన కుదుళ్ళు
దీర్ఘ కాలిక రకాలు (150 రోజుల పైన)	20 x 15	33
మధ్య కాలిక రకాలు (125 -135 రోజులు)	15 x 15	44
స్వల్ప కాలిక రకాలు (110 -120 రోజులు)	15 x 10	66

ముదురు నారు నాటునపుడు తీసుకోవలసిన జాగ్రత్తలు:

- ముదురు నారు నాటునపుడు నిర్ణీత విస్తీర్ణం లో కుదుళ్ళ సంఖ్యను పెంచి, కుదురు కు మొక్కల సంఖ్య ను కూడా పెంచాలి(4 -5) . అంతే దగ్గర దగ్గర గా నాటాలి.
- నత్రజని ఎరువును సిఫారసు చేసిన మోతాదు కంటే 25 % పెంచి మూడు దఫాలు గా కాక రెండు దఫాలు గా అంటే 70 % దమ్ములో, మిగిలిన 30 % అంకుర దశలో వేయాలి.
- ముదురు నారు వేసేటప్పుడు మొక్కల చివరలు 3 -4 అంగుళాల వరకు చిదిమి నాటు కోవడం వల్ల మొక్క బాగా అతుక్కుంటుంది .
- 60 రోజుల వయస్సు మించి ఉన్న నారు నాటకూడదు.

ఎరువుల యాజమాన్యం: (సమగ్ర పోషక యాజమాన్యం)

- భూసార పరిరక్షణ కు, ఉత్పత్తి స్తబ్ధత ను అధిగమించడానికి రసాయనిక ఎరువుల తో బాటు సేంద్రియ లేదా జీవన ఎరువులను వాడి పైరుకు సమతుల్యం గా పోషక పదార్థాల ను అందజేయాలి.
- పశువుల ఎరువు, కంపోస్టు, కోళ్ళ ఎరువు వంటి సేంద్రియ ఎరువులను రసాయనిక ఎరువు తో కలిపి వాడినట్లయితే 20 -25 % నత్రజనిని ఆదా చేయవచ్చును.
- వరి మాగాణుల్లో అపరాలు, జీలుగ, జనుము, పిల్లి పెసర వంటి పచ్చి రొట్ట పైరును పెంచి కలియ దున్నడం ద్వారా భూసారం పెరగడమే గాక సుమారు 20-25 శాతం నత్రజని, భాస్వరం, పొటాష్ లను కూడా ఆదా చేయవచ్చు.
- సజీవ ఎరువులైన నీలి ఆకు పచ్చ నాచు , అజోల్లా, అజోస్పైరిల్లం, ఫోస్ఫో బాక్టీరియా మొదలగు జీవన ఎరువులను వాడి నత్రజని, భాస్వర మోతాదు లను 10-20 % తగ్గించ వచ్చు
- నీలి ఆకు పచ్చ శైవలాలు - నాచు - వీటిని వరి పొలం లో వేస్తే ఎకరాకు 10 కిలోల నత్రజని పైరుకు అందుతుంది. నాచును పొడి చేసి వరి నాట్లు వేసిన 7 -10 రోజుల మధ్య మడి లో పలుచగా నీరు నిలువ గట్టి ఎకరాకు నాలుగు కిలోల నాచు పొడిని ఇసుకతో కలిపి మడి అంటా సమానం గా పడేటట్లు చల్లాలి .
- అజోల్లా- వరి పొలం దమ్ములో ఎకరాకు 50 కిలోల సింగిల్ సూపర్ ఫాస్ఫేట్ ను వేసి పలుచగానీరు నిలకట్టి 100 -150 కిలోల అజోల్లా వేసి 2-3 వారాలు పెరగ నిచ్చి నేలలో కలియ దున్నాలి. ఎకరాకు మూడు టన్నుల పచ్చి రొట్ట మరియు 12 కిలోల నత్రజనిని నేలకు చేర వేస్తుంది.



- అజట్ బాక్టర్: ఎకరాకు సరిపడే విత్తనానికి 200 - 400 గ్రా కప్పున కల్పరు ను పట్టించాలి. లేదా ఒక కిలో కల్పరును 20 కిలోల పశువుల ఎరువు తో కలిపి ఎకరం నేలపై చల్లాలి . దీని వల్ల ఎకరాకు 8 -16 కిలోల నత్రజని పైరుకు అందుతుంది.
- అజ్ సైరిల్లం: దీనిని కూడా అజట్ బాక్టర్ వలె వాడాలి
- ఫోస్ఫో బాక్టీరియం: ఇది భాస్వర జీవన ఎరువు. భూమిలో లభ్యం కాని స్థితి లోని భాస్వరాన్ని లభ్యమయ్యే లా చేస్తుంది. ఎకరాకు సరిపడే విత్తనం తో 200 - 400 గ్రాముల కల్పర్ ను పట్టించాలి లేదా ఒక కిలో కల్పర్ ను ఇరవై కిలోల పశువుల ఎరువు తో కలిపి ఎకరం నేలలో వేయాలి.
- భూసారాన్ని బట్టి రసాయనిక ఎరువుల మోతాదు నిర్ణయించి నత్రజని, భాస్వరం, పొటాష్, జింకు నిచ్చే ఎరువులను సమతుల్యం గా వాడాలి.
- వివిధ ప్రాంతాలకు సిఫారసు చేసిన పోషకాల మోతాదు, రకాల కాల పరిమితి, నేల స్వభావం, భూసారం, ఋతువు, యాజమాన్య పద్ధతులను బట్టి మారుతుంది.
- నత్రజనిని కాంప్లెక్సు ఎరువుల రూపం లో గాని యూరియా రూపం లో గాని వాడవచ్చు
- నత్రజని ని మూడు సమ భాగాలు గా చేసి నాటు కు ముందు దమ్ము లోనూ, దుబ్బు చేసే దశ లోనూ, అంకురం దశ లోనూ, బురద పదునులో మాత్రమే సమానం గా వెదజల్లి 36 -48 గంటల తర్వాత పలచగా నీరు పెట్టాలి.
- 50 కిలోల యూరియా కి 10 కిలోల వేపపిండి లేక 250 కిలోల తేమ కలిగిన మట్టిని గాని కలిపి , రెండు రోజులు నిల్వ వించి వెదజల్లితే నత్రజని వినియోగం పెరుగుతుంది.
- మొత్తం భాస్వరం ఎరువును దమ్ములోనే వేయాలి.
- పొటాష్ ఎరువులను రేగడి నేలల్లో ఆఖరి దమ్ము లో పూర్తిగా ఒకసారి వేయాలి. చల్కా (తేలిక) నేలల్లో ఆఖరి దమ్ము లో సగం, అంకుర దశలో మిగతా సగాన్ని వేయాలి.
- కాంప్లెక్సు ఎరువులను పై పాటుగా దుబ్బు చేసే సమయం లో గాని, అంకురం ఏర్పడే దశ లో గాని వేయకూడదు.

#### జింకు లోప లక్షణాలు:

- పై నుండి మూడు లేదా నాలుగు ఆకుల్లో మధ్య ఈనె పాలి పోతుంది. నాటిన 2 నుండి 4 లేదా 6 వారాల్లో ముదురాకు చివర్లలో, మధ్య ఈనె కు ఇరుప్రక్కలా తుప్పు లేక ఇటుక రంగు మచ్చలు కనబడతాయి. ఆకులు చిన్నవి గా, పెళుసు గా వుండి వంచ గానే కబ్బం చేస్తూ విరిగిపోతాయి. మొక్కలు గిడస బారి దుబ్బు చేయవు.
- నత్రజని ఎరువు వేసినప్పటికీ పైరు పచ్చ బడదు.

#### సవరణ:

- ఒకే వరి పంట పండించే భూముల్లో ప్రతి మూడు పైర్లకు ఒక సారి, రెండు పంటలు పండించే పొలాల్లో ప్రతి రబీ సీజన్ లో ఆఖరి దమ్ములో ఎకరాకు ఇరవై కిలోల జింకు సల్ఫేట్ వేయాలి లేదా పైరు పై జింకు లోపం

కనిపించ గానే లీటరు నీటికి రెండు గ్రాముల జింకు సల్ఫేట్ కలిపి 5 రోజుల వ్యవధి లో 2,3, సార్లు పిచికారి చేయాలి.

#### గమనిక:

- భాస్వరం ఎరువుతో జింకు సల్ఫేటు ను కలిపి వేయరాదు. కనీసం మూడు రోజుల వ్యవధి ఉండాలి.
- జింకు సల్ఫేట్ ద్రావణం లో పురుగు / తెగుళ్ళ మందులు కలుపు రాదు.

#### ఇనుము లోప లక్షణాలు:

- లేత చిగురాకులు తెల్లగా మారి ఉద్యతి ఎక్కువగా ఉన్నప్పుడు ఇటుకరంగు మచ్చలు వచ్చి ఆకులు నిర్జీవం అవుతాయి.
- పిలకలు తగ్గి ఎత్తు పెరగదు
- వర్షాధార నారు మళ్ళ లో, మెట్ట వరిలో ఈ లోపం ఎక్కువగా కనిపిస్తుంది.

#### సవరణ:

- దంప నారు మళ్ళ లో ఈ సమస్య రాదు.
- లీటరు నీటికి 20 గ్రాముల అన్న బేడి , 2 గ్రాముల నిమ్మ ఉప్పు కలిపి పిచికారి చేయాలి.
- పగటి ఉష్ణోగ్రత ఎక్కువగా ఉన్నప్పుడు తక్కువ గాఢత కలిగిన ద్రావణాన్ని (0.5 -1.0%) వాడాలి

#### కలుపు యాజమాన్యం:

- నారు మడిలో ఊద నిర్మూలన కు ఎకరా నారు మడి కి బ్యూటాక్లోర్ 50% , 1.5 లీటర్లు 200 లీటర్ల నీటిలో కలిపి విత్తిన 7 లేక 8 రోజుల మడిలో నీటిని తీసివేసి పిచికారి చేయాలి లేదా విత్తిన 14, 15 రోజులప్పుడు సైహాలోఫాప్ బ్యూటైల్ 10 % , 400 ml , 200 లీటర్ల నీటిలో కలిపి పిచికారి చేయాలి.
- మాగాణి వరిలో ఊద మొదలైన ఏక వార్షిక గడ్డి జాతి మొక్కలు ఉన్నప్పుడు బ్యూటాక్లోర్ 50% , 1 -1.5 లీ (లేదా) అనిలోఫాస్ 30 % , 500 మి లీ లేదా ప్రిటిలా క్లోర్ 50 % , 500 ml - ఏదో ఒక దానిని ఎకరాకు ఇరవై కిలోల పొడి ఇసుకలో కలిపి, నాటిన 3-5 రోజులలో పలుచగా నీరు పెట్టి సమానం గా వెదజల్లాలి. ఎకరాకు 35 -50 గ్రా ఆక్సా డయర్బిల్ 80% పొడి మందు ను 500 మి.లీ నీటిలో కలిపి, ఆ ద్రావణాన్ని ఎకరాకు ఇరవై కిలోల పొడి ఇసుకతో కలిపి నాటిన 3 -5 రోజుల్లో పలుచగా నీరు ఉంచి సమానం గా వెదజల్లాలి.
- గడ్డి , తుంగ, వెడల్పాటి ఆకు మొక్కలు సమ పాళ్ళలో ఉన్నప్పుడు ఎకరాకు నాలుగు కిలోల బ్యూటాక్లోర్ గుళికలు మరియు నాలుగు కిలోల 2,4 D ఇథైల్ ఎస్టర్ 4% గుళికలు, ఇరవై కిలోల పొడి ఇసుకలో కలిపి నాటిన 3 -5 రోజుల్లో పలుచగా నీరు ఉంచి సమానంగా వెదజల్లాలి
- వరి నాట్లు వేసిన 8-10 రోజుల తర్వాత కూడా పైరజోసల్ఫ్యూరాస్ 5 % wp ఎకరాకు 80 గ్రాములు లేదా 15 రోజుల తర్వాత కూడా “ఇథాక్స్ సల్ఫ్యూరాస్” 15 % WDG ఎకరాకు 50 గ్రా చొప్పున 200 లీటర్ల నీటిలో కలిపి పొలం లో నీటిని తీసివేసి సమానం గా పిచికారి చేసి కలుపు నివారణ చేయవచ్చు

- నాటిన 25 -30 రోజులప్పుడు పొలం లో వెడల్పాటి కలుపు మొక్కల ఉధృతి ఎక్కువగా ఉన్నప్పుడు ఎకరాకు 400 గ్రాముల 2,4 -D సోడియం సాల్ట్ 80 % పొడి మందు ను 200 లీటర్ల నీటిలో కలిపి పొలం లో నీటిని తీసివేసి కలుపు పై పడేటట్లు పిచికారీ చేయాలి.

### నీటి యాజమాన్యం:

- నాట్లు వేసేటప్పుడు పొలం లో నీరు పలుచగా ఉండాలి. ఎండలు ఎక్కువగా ఉంటే ఊడ్చిన వెంటనే ఐదు సెం.మీ వరకు నీరు నిలగట్టాలి. (మూస తిరిగిన రోజునుండి పైరు దుబ్బు చేయడం పూర్తయ్యే వరకు పొలం లో పలుచగా అంటే 2 -3 సెం. మీ నీరు ఉండాలి. నీరు ఎక్కువగా వుంటే పైరు బాగా దుబ్బు చేయదు మరియు వేరు లోతుకు పోదు).
- చిరు పొట్ట దశ నుండి గింజ గట్టి పడే వరకు ఐదు సెం. మీ లోతు నీరు ఉండాలి.
- కోతకు 10 రోజుల ముందుగా నీటిని నెమ్మదిగా తగ్గించి ఆర బెట్టాలి.
- వరి పంటకు నీటి అవసరము సుమారు 1250 మి. మీ

### పక్క లక్షణాలు:

- కర్ర పచ్చి గా వున్నప్పుడే కోత కోయాలి
- వెన్నులో పై గింజలు గట్టి పడిన తర్వాత, క్రింద గింజలు పాలు పోసుకొని గట్టి పడటం ప్రారంభమైన తర్వాత కోత కోయాలి.
- 80% గింజలు గోధుమ రంగు లేదా పసుపు రంగు వస్తే కోతకు తయారయినట్లు
- కోత సమయం లో వడ్ల గింజల లో తేమ శాతం 20 -22 % వరకూ ఉంటుంది.

### పంట కోత:

- పండ్లు గల కొడవళ్ళతో నేలకు దగ్గరగా కోసి పనలు వేయాలి.
- వడ్ల గింజలో తేమ తగ్గడానికి పొలం లోనే 3 -4 రోజులు పనలు ఆరబెడతారు.

### నూర్పిడి:

- పన నుండి వడ్ల గింజలను వేరు చేయడాన్ని 'నూర్పు' అంటారు. నూర్పిడి పనలను బల్ల పై కొట్టి లేదా పనలను గుండ్రం గా పేర్చి పసువులతో తొక్కించి గింజలను వేరు చేస్తారు. కొన్ని చోట్ల రాతి రోలరు ను పసువు లచే లాగించి నూర్పుతారు.
- ట్రాక్టరు తో పనలను తొక్కించే పద్ధతి ఇప్పుడు ఎక్కువగా అమలు లో ఉండి. దీని వలన నూర్పు త్వరగా అవుతుంది.

### తూర్పార బట్టడం:

- నూర్పు అయిన తర్వాత పొల్లు గింజలు, చెత్తా చెదారం ను వేరు చేయడానికి చేటలతో వదలను గాలి వాలు ను అనుసరించి ఎత్తు నుండి క్రిందకు ఒక పద్ధతి లో పోసినచో గట్టి గింజ నిటారు గా పది, పొల్లు దూరం గా పడుతుంది. గాలి లేనప్పుడు తూర్పార పట్టలేము.
- ప్రస్తుతం చేతితో లేక ట్రాక్టరు తో నడప బడే పంకాలు తో గాలికి పోయడం సులభం అయ్యింది.

వడ్లను ఆరబెట్టుట:

- వడ్లను నిలువ చేసే ముందు రెండు రోజులు మందం గా తరువాత పల్చగా ఆర బెట్టాలి. వడ్ల లో తేమ ఒక్కసారిగా తగ్గరాదు. అందుచేత తీవ్రమైన ఎండలో ఆరబెట్టడం మంచిది కాదు.
- వడ్లలో తేమ 14 శాతం లేక అంతకంటే తక్కువ ఉన్నప్పుడు నిలువ చేయడం మంచిది
- వడ్లను ఆరబెట్టడానికి డ్రైయర్లు అనే యంత్రాలు వాడితే మంచిది. దీనివలన తేమ శాతం 12 -14 వరకు తీసుకు వచ్చిన పురుగులు లేక శిలీంధ్రాలు వలన కలిగే నష్టాలను నివారించ వచ్చు

పంటల సరళి:

వరి - వరి (గోదావరి, కృష్ణా డెల్టా లలో రెండవ పంటకు నీరు ఇచ్చినప్పుడు)

వరి - పప్పు జాతి పంటలు

వరి - చెరకు

వరి - వేరుసెనగ

వరి - మెస్తా

వరి - రాగి

వరి - నువ్వులు

దిగుబడికి దోహదం చేసే అంశములు:

ఒక నిర్ణీత విస్తీర్ణం లో (1 చ.మీ) వెన్నుల సంఖ్య, వెన్నులో గింజల సంఖ్య 1000 గింజల బరువు

దిగుబడి = చ. మీ కు వెన్నుల సంఖ్య x వెన్నుకు గింజల సంఖ్య x పక్క గింజల శాతం x గింజ బరువు

ఉదా : చ.మీ 400 వెన్నులు

వెన్నుకు 120 గింజలు

పక్క గింజ శాతం = 85

1000 గింజల బరువు 24 గ్రా అయితే ఎకరానికి దిగుబడి ఎంత ?

దిగుబడి(చ.మీ) =  $400 \times 120 \times 85/100 \times 24/1000 = 979.2$  కిలోలు

ఎకరాకు (4000 చ.మీ) =  $979.2 \times 4000 = 3916.8$  కిలోలు = 39.2 క్వింటాలు

ఒక బస్తా (75 కిలోలు) =  $3916.8 / 75 = 52$  బస్తాలు

ఎగుమతి కి కావలసిన ప్రమాణములు:

- బియ్యము/ధాన్యము ఎగుమతులు మిగిలిన ధాన్యాలు లేదా ఇతర పంటలతో పోల్చి చూస్తే చాలా తక్కువ. ఎగుమతులకు ముఖ్యం గా ఆరు రకాల అంశాలను పరిగణన లోనికి తీసుకొంటారు. ఆ అంశాలు....
1. నాణ్యత ఎక్కువగా గల బియ్యం
  2. మధ్యస్థ నాణ్యత తో పొడవు గింజ

3. పొట్టి గింజ
4. ఉప్పుడు బియ్యం
5. సువాసన
6. గ్లూటినన్ బియ్యం

పైన పేర్కొనబడిన అంశాల లో సువాసన లేని ఎక్కువ లేదా మధ్యస్థ నాణ్యత కలిగిన పొడవు గింజ మరియు జపానికా వర్గానికి చెందిన పొట్టి గింజ రకాలు 90 శాతం ఎగుమతి అవుతున్నాయి.

ఎగుమతులకు బియ్యపు భౌతిక లక్షణాలైన

1. గింజ పొడవు
2. మిల్లింగ్ ఉధృతి
3. కొంత వెలుతురు ప్రసరింప జేయ గల ఎండో స్పెర్మ్ గల గింజలు
4. విరిగి ముక్కలైన గింజ శాతం
5. రంగు గల లేదా తెల్లని గింజలు
6. తేమ శాతం మొదలైనవి పరిగణన లోనికి తీసుకుంటారు.

పైన పేర్కొనబడిన లక్షణాలు గల సువాసన లేని ఎక్కువ మరియు మధ్యస్థ నాణ్యత కలిగిన పొడవు గింజ మరియు జపానికా వర్గానికి చెందిన పొట్టి గింజ రకాలు 90 శాతం ఎగుమతి అవుతున్నాయి. ఈ లక్షణాలు గల బియ్యం ముఖ్యంగా ఆస్ట్రేలియా, సూరినాం, థాయిలాండ్, ఉత్తర అమెరికా లు ఎగుమతి చేయు చున్నవి.

సువాసన గల “బాస్మతి బియ్యం” ప్రపంచ మార్కెట్ కు మిగిలిన 10 శాతం భారత దేశం, పాకిస్తాన్ దేశాలు ఎగుమతి చేస్తున్నాయి.

వరి - శ్రీ పద్ధతి లో సాగు

- శ్రీ వరి సాగు పద్ధతిలో తక్కువ ఖర్చు మరియు తక్కువ నీటితో అధిక దిగుబడులు పొందవచ్చును.
- శ్రీ వరి సాగు పద్ధతి 1980 దశకం లో “మడగాస్కర్” దేశం లో రూపొందించ బడింది. ఈ రకపు వరి సాగు ఇప్పుడిప్పుడే ప్రాధాన్యత సంతరించు కొంటున్నది.
- ఈ పద్ధతి లో ముఖ్యంగా వేర్లు విస్తారం గా వ్యాప్తి చెంది, లోతుకు చొచ్చుకు పోయి భూమి లోపల పొరల నుండి పోషక పదార్థాలను తీసుకోగలుగు తాయి.
- వరి బాగా పెరిగి అధిక దిగుబడులు ఇవ్వాలంటే పొలం లో ఎప్పుడూ నీరు నిల్వ ఉండాలను రైతులు భావిస్తారు. కాని వరి నీటిలో బ్రతక గలదు గాని నీటి మొక్క కాదు.
- నీరు నిల్వ ఉన్నప్పుడు వరి వ్రేళ్ళలో గాలి సంచులు తయారు చేయడానికి చాలా శక్తి వినియోగించ బడుతుంది. అంటే ధాన్యం చేయడానికి ఉపయోగపడాలన్న శక్తి గాలి సంచులు తయారు చేసి తద్వారా బ్రతకడానికి వాడు కొంటుంది.
- వరి పూత దశ కు వచ్చేటప్పటికి 70 శాతం వేర్లు ముదిరి, కొసలు కృశించి పోషకాలు తీసుకోలేని స్థితిలో ఉంటాయి. శ్రీ పద్ధతి వరి పొలం లో నీరు నిలువ ఉండకుండా చూడాలి. కనుక మామూలు పద్ధతి లో ఉపయోగింప బడే నీటిలో 1/3 నుండి 1/2 నీరు సరిపోతుంది.

1. లేత నారు నాటడం: 8 -12 రోజుల వయసు గల రెండు ఆకుల నారును మాత్రమే నాటాలి. దీనివలన అధిక సంఖ్య లో పిలకలు తొడిగి వ్రేళ్ళు బాగా వ్యాపిస్తాయి.
2. జాగ్రత్త గా నాటడం: నారు మడి నుండి మొక్కను జాగ్రత్త గా వేరు, బురద, గింజ తో సహా తీసి పొలం లో పై పైన నొక్కి పెట్టాలి. లోతుగా నాటకూడదు. దీనివలన పీకేటప్పుడు సహజం గా ఉండే తీవ్రమైన ఒత్తిడికి మొక్క గురి కాకుండా బ్రతికి త్వరగా పెరిగి అధికం గా పిలకలు పెడుతుంది.
3. దూరం గా నాటడం . మొక్కకు మొక్కకు, చాలుకు చాలుకు 25 సెం.మీ దూరం ఉండేటట్లు నాటాలి. భూసారం ఎక్కువగా గల పొలాల్లో ఇంకా ఎక్కువ ఎడం లో నాటుకోవచ్చు
4. కలుపు నివారణ: పొలం లో నీరు నిలబడకుండా చూస్తూ కాట్టి కలుపు బెడద ఎక్కువ. కలుపు నివారణ కు రోటరీ/కోనో వీడర్ తో, నాటిన 10 రోజుల కొక సారి, ఆ తర్వాత 10 రోజుల వ్యవధి లో మరో మూడు సార్లు నేలను కదిలిస్తే కలుపు మొక్కలు నేలలో కలిసి పోతాయి. ఈ విధం గా కలియ బెట్టడం వలన ప్రతిసారీ సుమారు హెక్టారుకు ఒక టన్ను పచ్చి రొట్ట భూమి కి చేరి సేంద్రియ ఎరువు గా పని చేస్తుంది. రోటరీ / కోనో వీడరు వాడడం వల్ల నేలను కదుపుతూ ఉండడం వల్ల వ్రేళ్ళ కు తగినంత ఆక్సిజన్ అందుతుంది. దాంతో సూక్ష్మ జీవులు అభివృద్ధి చెంది నత్రజనిని స్థిరీకరిస్తాయి. అంతేగాక రోటరీ /కోనో వీడరు వాడడం వల్ల పాత వ్రేళ్ళు తెగి క్రొత్త వేళ్ళు వృద్ధి కి దోహద పడుతుంది.
5. నీటి యాజమాన్యం: పొలం తడిగా వుండాలి గాని నీరు నిలవ కూడదు. నీరు ఎక్కువ అయితే ఆయతకు పోవడానికి వీలుగా ప్రతి రెండు మీటర్లకు ఒక కాలువ ఏర్పాటు చేయాలి. మధ్య మధ్య పొలం ఆరితే నీరు పెడుతుండాలి. దాంతో వేర్లు ఆరోగ్యం గా వృద్ధి చెందుతాయి.
6. సేంద్రియ ఎరువులు: సేంద్రియ ఎరువులు బాగా వాడి భూసారం పెంచాలి. ప్రస్తుత పరిస్థితులలో రసాయనిక ఎరువులు కూడా పైరుకు తొలి దశ లో వాడవచ్చు. కాని ముందు ముందు సేంద్రియ ఎరువులు ఎక్కువగా వాడుతూ రసాయనిక ఎరువుల మోతాదు తగ్గించుకుంటూ పోవాలి.

శ్రీ సాగు లో పైన పేర్కొన బడిన 6 యాజమాన్య పద్ధతులు ఆచరించడం వలన మొక్క కు 50 -100 వరకు బలమైన పిలకలు వచ్చి అన్ని పిలకల నుండి బలమైన వెన్నులు వస్తాయి. ఒక్కొక్క వెన్ను లో 400 గింజలు వరకూ ఉంటాయి.

క్రమ సంఖ్య	విషయం	సాంప్రదాయ పద్ధతి	శ్రీ పద్ధతి
1	చిత్తన పరిమాణం(ఎకరాకు)	30 కిలోలు	2 కిలోలు
2	నారు వయస్సు (రోజులు )	21 -30	8 - 12
3	మొక్కల మధ్య దూరం (సెం. మీ)	10 -15	25
4	కుదురు కు మొక్కల సంఖ్య	2 -3	1
5	ఎరువుల వినియోగం	రసాయనఎరువుల వాడకం తక్కువ	సేంద్రియఎరువులవాడకం ఎక్కువ

నేరుగా దమ్ములో వెదజల్ల పద్ధతి లో వరి సాగు:

- వివిధ ప్రాంతాల్లో నాటడానికి అనువైన వంగడాల చాల వరకు నేరుగా వెదజల్లి పండించడానికి అనుకూలము
- కాండం గట్టి గా ఉండి, పడిపోని రకాలను ఎంపిక చేసుకోవాలి.
- పొలం లో మురుగు నీరు పోవడానికి కాల్వలు ఏర్పాటు చేసుకోవాలి.
- పొలాన్ని 15 రోజుల ముందు గా దమ్ము చేసి తరువాత విత్తడానికి 4 రోజుల ముందు మరొక సారి దమ్ము చేసి సమానం గా చదును చేసి, మట్టి పేరుకొన్న తర్వాత ప్రతి రెండు మీటర్లకు 20 సెం.మీ కాలువ ఏర్పరచు కోవాలి.
- మొలకెత్తిన విత్తనాన్ని (ముక్కు బయటికి రాగానే) పొలం లో పలుచగా నీటి నుంచి సమానం గా వెదజల్లాలి.
- మొక్కలు మొదటి ఆకు పూర్తిగా విచ్చు కునే వరకూ ( సుమారు 7-10 రోజులు) పంటకు ఆరుతడి పెట్టాలి.
- నేరుగా విత్తి పండించే పొలాల్లో కలుపు బెడడ ఎక్కువ. కలుపు నిర్మూలన కు ఎకరానికి బెంథియో కార్బ్ 1.25 లీ. గాని బ్యూటాక్లోర్ +సీఫనర్ 1.25 లీ గాని, అనిలోఫాస్ 0.5 లీ గాని విత్తిన 8 -10 రోజులలో 25 కిలోల ఇసుక తో కలిపి పొలమంతా పలుచని నీటితో సమానం గా చల్లాలి.
- మొలకెత్తిన 20 -25 రోజులకు వెడల్పాకు కలుపు ఎక్కువగా వస్తే లీటరు నీటికి 2.0 గ్రా ఫెర్మాక్సోస్ (2, 4-D సోడియం లవణం) ను కలిపి పొలం లో నీటిని తీసివేసి కలుపు మొక్కల పై పడునట్లు పిచికారి చేయాలి. కలుపు మొక్కలు చిన్నవి గా ఉన్నప్పుడే కలుపు నాశిని ని పిచికారీ చేసి మంచి ఫలితాన్ని పొందవచ్చు.
- సిఫారసు చేసిన పూర్తి భాస్వరం మరియు సగం పొటాష్ ఎరువును ఆఖరి దమ్ము లో వేసి కలియ దున్నాలి. మిగిలిన సగం పొటాష్ ను అంకురం దశ లో వాడాలి. సిఫారసు చేయబడిన నత్రజని ని మూడు సమ భాగాలు గా చేసి విత్తిన 15 రోజులకు , 35 రోజులకు , 60 రోజులకు నీరు పూర్తిగా తీసివేసి బురద పడును లో వేయాలి.

మెట్ట వరి సాగు: (ఏరోబిక్ రైస్)

- భూ గర్భ జలాలు అడుగంటి పోయి న దృష్ట్యా, దమ్ము చేయకుండా , నాగలి తో గాని, ట్రాక్టర్ తో గాని 3 -4 సార్లు మెత్తని దుక్కి వచ్చేలా దున్నాలి.
- నాగలి లేదా గొర్రు తో వరి విత్తనాలు మొలవడానికి సరిపడా తేమ ఉండడం అవసరం.
- ఎకరానికి 25 -30 కిలోల విత్తనం వేసుకోవాలి.
- విత్తనం భూమి ద్వారా వ్యాపించే తెగుళ్ళ వలన మొలకలు మాడిపోకుండా ఉండాలంటే 30 కిలోల విత్తనానికి 60 గ్రాముల కార్బండిజం , 50 % వెట్టబుల్ పౌడర్ తో కలిపి విత్తడం తప్పనిసరి.
- విత్తిన తర్వాత గుంటక తోలాలి.
- చెరువులు, కుంటలు వర్షాలకు నిండిన తర్వాత మాగాణి పంటగా మార్చి పండించ వచ్చు
- విత్తిన 15 రోజులకు వరుసల్లో ఎక్కువ ఉన్న మొక్కలు పీకి ఖాళీలలో నాటి ఒక తడి పెట్టాలి. లేని పక్షం లో పొలం లో తగినంత తేమ ఉన్నప్పుడు మొక్కలు పీకి అవే మొక్కలను ఖాళీ లలో నాటుకోవచ్చు

- విత్తిన తర్వాత కలుపు మొలవక ముందే భూమిలో తేమ ఉన్నప్పుడు పెండి మిథాలిస్ మందు ను ఎకరాకు ఒక లీటరు చొప్పున భూమిపై పిచికారి చేసి కలుపు ను నివారించ వచ్చు.
- విత్తిన నేల రోజులకు 2,4- D (ఫెర్టాకోస్) కలుపు మందు ను ఎకరాకు 800 గ్రా చొప్పున వాడి వెడల్పాటి ఆకులు గల కలుపును నివారించ వచ్చు.
- హెక్టేరు కు 180 కిలోల నత్రజని వరకూ నేలలో తేమను బట్టి వేసుకోవచ్చు

బియ్యపు ధాన్యపు ఎగుమతులు మిగిలిన ధాన్యాలు లేదా ఇతర పంటలతో పోల్చితే చాలా తక్కువ. ఎగుమతులకు ముఖ్యం గా ఆరు రకాల అంశాలను పరిగణిస్తారు. అవి..

1. ఎక్కువ నాణ్యత
2. మధ్యస్థ నాణ్యత తో పొడవు గింజ
3. పొట్టి గింజ
4. ఉప్పుడు బియ్యం (parboiled rice)
5. సువాసన(బాస్మతి బియ్యం)
6. గ్లూటెన్ బియ్యం

పైన పేర్కొన బడిన అంశాలలో సువాసన లేని ఎక్కువ మరియు మధ్యస్థ నాణ్యత కలిగిన పొడవు గింజ మరియు “జపానికా” కు చెందిన పొట్టి గింజ రకాలు 90 శాతం ఎగుమతి అవుతున్నాయి.

ఎగుమతులకు బియ్యపు భౌతిక లక్షణాలైన గింజ పొడవు, మిల్లింగ్ ఉధృతి, విరిగిన గింజల శాతం, రంగు గల లేదా తెల్లని గింజలు, కొంత వెలుతురు ప్రసరింపజేసే ఎండో స్పెర్మ్ గల గింజలు, తేమ శాతం, గింజ నాణ్యత లను పరిగణన లోనికి తీసుకోంటారు. పైన పేర్కొనబడిన లక్షణాలు గల బియ్యం ముఖ్యంగా ఆస్ట్రేలియా, సురేనియం, ఉరుగ్వే, థాయిలాండ్ , ఉత్తర అమెరికాలు ఎగుమతి చేయుచున్నవి.

సువాసన గల బియ్యం(బాస్మతి రకం) ప్రపంచ మార్కెట్ కు పూర్తిగా (మొత్తం బియ్యం ఎగుమతులలో 10 శాతం) భారత , పాకిస్తాన్ ల నుండే ఎగుమతి అగుచున్నవి.



## మొక్కజొన్న (Zea mays)

ఆవిర్భావం: మొక్కజొన్న పంటను మొట్టమొదటి సారిగా పెరూ, బొలీవియా, ఈక్వెడార్ లోని ఎత్తైన ప్రదేశాలలో ఆవిర్భవించినట్లు గుర్తించారు. దక్షిణ మెక్సికో మరియు మధ్య అమెరికా లో ఆవిర్భవించినట్లు కొంత మంది చెప్తారు. విస్తరణ: ప్రపంచ దేశాలలో అమెరికా లో ఎక్కువ విస్తీర్ణం లో మొక్కజొన్నసాగు చేయబడుతున్నది. మొత్తం ఉత్పత్తి లో 57% అమెరికాలో జరుగుతుంది. ఇతర, ముఖ్యమైన దేశాలలో చైనా, బ్రెజిల్, రష్యా, ఇండియా ఎక్కువ సాగు చేస్తున్నారు.

ఇండియా లో మొక్కజొన్న ను గుజరాత్, రాజస్థాన్, పంజాబ్, హర్యానా, మధ్య ప్రదేశ్, ఉత్తర ప్రదేశ్, ఆంధ్ర ప్రదేశ్, మరియు హిమాచల్ ప్రదేశ్, జమ్మూ కాశ్మీర్, మరియు బీహార్ లో సాగు చేస్తున్నారు. మన రాష్ట్రం లో 758 లక్షల హెక్టార్ల విస్తీర్ణం లో సాగు చేస్తున్నారు. ఉత్పత్తి 38.87 లక్షల టన్నులు. ఖరీఫ్ లో 35.38 కిలోలు / హెక్టారు కు , రబీ లో 59.98 కిలోలు / హెక్టారుకు

### ఉప ఉత్పత్తులు:

1. మొక్కజొన్న ఆకులు, కాండం, సైలేజ్ గానూ, పేపర్ తయారీ లోనూ, రాపింగ్ (wrapping) పేపర్ తయారీలోనూ, ఎండిన తర్వాత మొత్తం మొక్క వంట చెరకు గానూ లేక soil conditioner గానూ ఉపయోగపడుతుంది.
2. మొక్కజొన్న ఈ దశ లోనైనా పశువుల మేత గానూ, పూత దశ లో కాయ గూర గానూ, పాలు పోసుకోను దశ లో కాల్చి తినే కండె గానూ, గింజ ముదిరిన తర్వాత అనేక రకాల పరిశ్రమల్లో ముడి సరుకు గానూ వాడ బడుతుంది.
3. విత్తనం పశువుల కోళ్ళ దాణా గా , బిస్కట్లు మరియు బేకరీ లలో వాడబడుతున్నది.
4. గింజ నుండి స్టార్చ్ గ్లూకోజ్, సుక్రోజ్, dextrose, cellulose, gums మొదలైన రసాయన పదార్థాలు తయారు చేయవచ్చును.
5. మొక్కజొన్న నుండి ఆల్కహాల్, ఇథనాల్ వంటి రసాయన పదార్థాలు తయారు చేయవచ్చు.
6. మొక్కజొన్న నూనెను అనేక దేశాల్లో వంట నూనె గా వాడుచున్నారు. ఇది హృదయ సంబంధిత రోగాలకు మంచిది. ఈ నూనెలో లినోలిక్ మరియు ఓలియిక్ ఆమాలు ఎక్కువ గా ఉంటాయి. కొలెస్ట్రాల్ తక్కువ గా ఉంటుంది.
7. corn flakes, soup mix, instant corns, puffs, upma mix, kesari bath మొదలైన అనేక కారపు, తీపి పిండి పదార్థాలు తయారు చేయవచ్చును.

### మొక్కజొన్న వర్గీకరణ: classification

మొక్క గింజ లోని endosperm స్వభావాన్ని బట్టి ఏడు గ్రూపులు గా విభజించారు అవి.

1. DENT corn: Zea mays indenta: ఈ రకం గింజలలో శిఖరార్థ భాగం లో పసుపు లేదా, తెలుపు రంగులో డెంట్ ఉంటుంది. ఈ డెంట్ పిండి పదార్థం తొందరగా ఎండి కుంచించుకు పోవడం వలన ఏర్పడింది. ఈ రకం ఎక్కువగా అమెరికాలో సాగులో ఉంది.

2. Flint Corn: Zea mays indurata: ఈ రకం గింజలలో శిఖరాగ్ర భాగం కుంచించుకు వుంటుంది. వీటిలో కార్బో హైడ్రేట్ ల పరిమాణం ఎక్కువగా ఉంటుంది. ప్రధాన అంతర పంటగా వినియోగించడం వల్ల ఎక్కువ సాగు లో ఉంది.
3. Pop Corn: Zea mays everta: పేలాలు చేయడానికి అనుకూలమైనది. గింజ చిన్నదిగా ఉండి ఎక్కువ శాతం కార్బో హైడ్రేట్ కలిగి ఉంటుంది.
4. Flour Corn: Zea mays amylacea; వీటిలో గింజలు ఎక్కువగా ఉప్పు మరియు కార్బో హైడ్రేట్ లను కలిగి ఉంటాయి.
5. Sweet Corn: Zea mays Saccharata: గింజలు ఎండిన తర్వాత ఎక్కువ గా వంకరలు తిరిగి ఉంటాయి.
6. Pod Corn: Zea mays tunicata: ఇవి మేతకు అనుకూలమైనది. ఎక్కువ విస్తీర్ణం లో వాణిజ్య పరం గా సాగు చేస్తున్నారు.
7. Axy Corn: Zea mays cerabina: దీని గింజలు పగిలిన తర్వాత బూడిద వర్ణం గల పదార్థం కనిపిస్తుంది. వీటిని gums తయారీలో textiles మరియు పేపర్ పరిశోధనలో ఉపయోగిస్తారు.

మొక్క జొన్న రకాలు:

రకం	పంట కాలం	దిగుబడి / ఎకరా	గుణ గణాలు
హైబ్రిడ్			
DHM - 103	105-120	22-25 Q	కొమ్మ కాండం కుళ్ళు తెగుళ్ళను నిరోధించ గలదు
DHM-105	105-120	25-30 Q	ఆకు మాడు, ముక్కు కుళ్ళు తెగుళ్ళను నిరోధించ గలదు . స్థిర మైన అధిక దిగుబడి ని ఇచ్చును.
DHM-1	85-90	18-20 Q	స్వల్ప కాలిక హైబ్రిడ్, ఆకు మాడు తెగులు ను సమర్థ వంతం గా నిరోధించ గలదు.
TRISULATHA	105-120	25-30 Q	మొక్క కుళ్ళు తెగుళ్ళును తట్టుకొనగలదు
DHM-107	88-95	22-25Q	మధ్య కాలిక హైబ్రిడ్, సంకర జాతి వంగడం
DHM-109	85-90	22-25 Q	స్వల్ప కాలిక హైబ్రిడ్
కాంపోజిట్/ సింథటిక్			
అశ్వని/హర్ష/వరుణ్	90-100	18-20 Q	వర్షాధార పరిస్థితులకు అనుకూలం, మేల్తైన అధిక దిగుబడి నివ్వ గల రకం
ప్రత్యేక రకం			
అంబర్ పాప్ కార్న్	95-100	18-20 Q	పేలాలు చేయుటకు అనుకూలమైనవి
మాధురి	65-70	30-35 వేల పచ్చి కండెలు	తీపి కండ రకం, 30-35% చక్కర కలిగి, ఉడికించి (తీపి రకం) తినుటకు అనువైనవి.

ప్రియా స్వీట్ కార్ప్	70-75	30-35 వేల పచ్చి కండెలు	తీపి కండ రకం, 30-35 % చక్కర తో వుడికించి తినుటకు అనువైనవి. కండె పరిమాణం మాధురి కంట పెద్దది గా ఉంటుంది.
----------------------	-------	---------------------------	--------------------------------------------------------------------------------------------------------

#### వాతావరణం:

మొక్కజొన్న పంట వెచ్చని వాతావరణాన్ని ఇష్టపడుతుంది. 85 % వరకు మొక్కజొన్న ను ఖరీఫ్ లో సాగు చేస్తారు. ఎందుకనగా ఈ పంట రాత్రి ఉష్ణోగ్రత 15.60C కన్నా తక్కువ ఉన్నట్లయితే పెరుగుదల ఆగిపోతుంది. ఈ పంట మంచును ఈ దశ లోనూ తట్టుకోలేదు. ఈ పంటను సంవత్సరం వర్ష పాతం 600 mm వున్న అన్ని ప్రాంతాల్లో మంచి గా సాగు చేయవచ్చు. నీటి నిల్వ ను ఎట్టి పరిస్థితులలోనూ తట్టుకోలేదు.

#### నేలలు:

1. ఇసుక, రేగడి, గరుప మరియు లోతైన మధ్య రకం నేలలు అనుకూలం
2. మురుగు నీరు పోయే వసతి గల మరియు ఉదజని సూచిక 6.5-7.5 వరకు గల నేలలు అనుకూలం
3. ఆవు, క్షార, చౌడు మరియు నీరు నిల్వ ఉండే భూములు పనికి రావు.

#### విత్తే సమయం:

మొక్కజొన్న ను ఖరీఫ్ లో రాష్ట్రం లో అన్ని ప్రాంతాలలో జూన్ 15-జూలై 15 వరకు విత్తుకోవచ్చు. రబీలో తెలంగాణా, రాయల సీమ ప్రాంతాల్లో అక్టోబర్ 15 -నవంబర్ 15 వరకు విత్తు కోవచ్చు. కోస్తా లో అక్టోబర్ 15 -జనవరి 15 వరకు సాగు చేసుకోవచ్చు. వర్షాభావ పరిస్థితుల్లో ఆగస్టు లోపు విత్తు కోవాలి.

#### విత్తే పద్ధతి:

1. బోదె నాగలి తో వరుసల మధ్య 60-75 mm మొక్కల మధ్య 20-25mm ఎడం ఉండేటట్లు సాగు చాళ్ళు చేసుకోవాలి.
2. బోదె చాళ్ళు కుడి వైపు 1/3 ఎత్తులో రెండు సెంటీమీటర్లు లోతు లో విత్తుకోవాలి.
3. ఈ రకం గా ఎకరాకు 26,666 మొక్కల సాంద్రత తో విత్తు కోవాలి.
4. ప్రత్యేక రకాలకు వరుస వరుసకు మధ్య 60cm, వరుసలో అయితే 20 cm సరిపోతుంది.
5. బోదె చాళ్ళు నీటి పారుదలకు, అధిక నీటిని తీసివేయడానికి మరియు పంట పెరుగుదల కు ఉపయోగ పడతాయి.
6. ఎకరానికి సాధారణ రకాలకు 7 కిలోలు , మాధురి రకానికి 4-5 కిలోలు విత్తనం అవసరం
7. కిలో విత్తనానికి మూడు గ్రాముల మంకోజెబ్ లేదా ఇమిడా క్లోప్రిడ్ లో విత్తన శుద్ధి చేయాలి.

ఎరువులు / ఎకరాకు

	ఖరీఫ్	రబీ
నత్రజని	40 kg	48 kg
భాస్వరం	20 kg	24 kg
ఫొటాష్	16 kg	20 kg

1. నీటి పారుదల క్రింద నత్రజని ని విత్తే టప్పుడు  $\frac{1}{4}$  వంతు విత్తిన నేల రోజులకు  $\frac{1}{2}$  వంతు , 50-55 రోజులకు  $\frac{1}{4}$  వంతు వేయాలి.
2. వర్షాధార పంటకు  $\frac{2}{3}$  వంతు నత్రజని ని విత్తే సమయం లో మిగిలిన నత్రజని ని విత్తిన 30-40 రోజులకు వేయాలి.
3. మొత్తం భాస్వరం ను మరియు ఫొటాష్ ను ఎరువులు విత్తే సమయం లో వేయాలి.
4. ఎకరాకు 20 కిలోల జింక్ సల్ఫేట్ ను మూడు పంటల కు ఒకసారి దుక్కి లో వేయాలి.
5. మొక్కలలో జింకు లోపం ఆకులు పసుపు పచ్చ రంగు లోకి మారడం లేదా లేత, పైరు తెల్ల మొగ్గ గా కనిపిస్తే లీటరు నీటికి 2 గ్రాముల జింకు సల్ఫేట్ ను కలిపి పైరు పై పిచికారి చేయాలి.
6. పై పాటు ఎరువులు వేసేటప్పుడు భూమిలో తగినంత తేమ ఉండాలి.
7. ఎరువులు వేసిన తర్వాత చాళ్ళలో మట్టి ఎగ దోయాలి.

కలుపు నివారణ:

1. ఎకరానికి 1-1/2 కిలోల అట్రజిన్ 50% పొడి మందు ను 200 లీటర్ల నీటిలో కలిపి విత్తిన వెంటనే లేదా 2,3 రోజుల్లో భూమి పై పిచికారి చేయాలి.
2. 30-45 రోజుల దశ లో అంతర కృషి చేసి తర్వాత బోదె నాగలి తో చాళ్ళు చేసుకోవాలి.

నీటి యాజమాన్యం:

1. మొక్క జొన్న పూటకు ముందు, పూత దశ లో, గింజ పాలు పోసుకునే దశ లో బాగా నీరు పెట్టడం అవసరం
2. 30-40 రోజుల లోపు లేత పైరు కు అధిక నీరు హానికరం.
3. విత్తిన తర్వాత చేలో నీరు నిలిస్తే విత్తనం మొలకెత్తదు.

అంతర పంటలు:

1. మొక్క జొన్నను కంది తో గాని ఇతర అపరాలతో గాని అంతర పంట గా 2:1 చాళ్ళ లో విత్తు కోవాలి.
2. కూరగాయలలో కూడా అంతర పత్తు గా సాగు చేసుకోవచ్చు.
3. మొక్కజొన్న + పెసర - 1:2  
మొక్కజొన్న + మినుము - 1:2  
మొక్కజొన్న + సోయాచిక్కుడు - 1:2

మొక్క జొన్న + ముల్లంగి - 1:1

4. పండ్ల తోటల్లో మొదటి 3-5 సంవత్సరాల వరకు అంతర పంట గా సాగు చేసుకోవచ్చు
5. మొక్క జొన్న తరువాత వేరుశనగ లో పొద్దు తిరుగుడు లేదా కంది ని వేసుకోవచ్చు.

### పంట కోత:

1. కండె పై గల పొరలు ఎండి, గింజ మొదట్లో నల్లటి చారలు ఏర్పడి పంట పరిపక్వత ను సూచిస్తాయి.
2. ఆ దశ లో సుమారు గా 25-30% తేమ ఉంటుంది. కండె లను మొక్కల నుండి వేరు చేసి 3-4 రోజులు ఎండలో బాగా ఆరబెట్టాలి.
3. కండె ల నుంచి గింజలను వేరు చేయడానికి షెల్లర్ అనే గింజల నూర్చిడి యంత్రాన్ని వాడాలి.
4. పేలాల రకం వేసినప్పుడు గింజల్లో 30-35% తేమ ఉన్నప్పుడు కండె లు కోసి నీటిలో ఆర బెట్టాలి.
5. ఎండలో ఆర బెడితే సరియైన పేలాలు గా మారక గింజ పగిలి, నాణ్యత తగ్గుతుంది.
6. తీపి రకం వేసినప్పుడు పాలు పోసుకొనే దశ లో కండె లు తీసుకోవాలి.
7. అంబర్ పాప్ కార్న్ మరియు మాధురి రకాలను కండె పూత దశ లోనే కోసి బేబీ కార్న్ గా వాడుకోవచ్చు
8. మొక్క జొన్న ను పశువుల మేత కొరకు వేసినప్పుడు 50% పూత దశ లో పైరు ను కోయాలి.

### జొన్న (Sorghum vulgare)

ఆంధ్ర ప్రదేశ్ లో జొన్నను ఖరీఫ్ లో 4.5 లక్షల ఎకరాలలో, రబీలో 6.5 లక్షల ఎకరాలలో సాగు చేస్తున్నారు.

ఎకరాకు సరాసరి దిగుబడి ఖరీఫ్ లో 612 కిలోలు, రబీలో 530 కిలోలు గా నమోదు అగుచున్నది.

ఆవిర్భావం: కొంత మంది ఆఫ్రికా అని మరి కొంత మంది అబీసీనియా అని భావిస్తారు.

విస్తరణ: జొన్న ముఖ్యమైన పంట గా ఇండియా, చైనా, ఆఫ్రికా, అమెరికా లలో సాగుచేస్తున్నారు. ఇరాన్, పాకిస్తాన్, కొరియా, ఆస్ట్రేలియా దేశాలలో కొంత వరకు ఈ పంట సాగులో ఉన్నది. ఇండియా లో అన్ని రాష్ట్రాలలో సాగులో ఉన్నది. కాని అధికం గా తక్కువ వర్ష పాతం ఉన్న రాష్ట్రాలలో అనగా మహారాష్ట్ర, కర్ణాటక, ఆంధ్ర ప్రదేశ్, మధ్య ప్రదేశ్, ఉత్తర ప్రదేశ్, పంజాబ్, బీహార్, ఒరిస్సా, రాజస్థాన్ లలో సాగు లో ఉన్నది.

ఆంధ్ర ప్రదేశ్ లో జొన్న పండించే ప్రాంతాలు: మొత్తం ఆరు ... అవి

1. ఖరీఫ్ లో తక్కువ వర్ష పాతం ఉండి ఎర్ర చల్కా నేలలు గల మహబూబ్ నగర్, నల్గొండ, కర్నూల్, కడప
2. అధిక వర్ష పాత ప్రాంతాలు: ఆదిలాబాద్, మెదక్, రంగారెడ్డి, మరియు ప్రకాశం

3. మాఫీ ప్రాంతం: ఖమ్మం, వరంగల్, నల్గొండ
4. నంద్యాల లోయ: కర్నూల్, కడప జిల్లాలు
5. సాధారణ రబీ ప్రాంతం: ఆదిలాబాద్, రంగారెడ్డి, కరీం నగర్, మెదక్, నిజామాబాద్, కర్నూల్, మహబూబ్ నగర్ జిల్లాలు
6. ఆలస్యం గా జొన్న పండించే రబీ ప్రాంతాలు: నెల్లూరు మరియు పరిసర ప్రాంతాలైన ప్రకాశం జిల్లాలు

రకాలు:

హైబ్రిడ్/వరైటీ	ఋతువు	పంట కాలం రోజుల్లో	దిగుబడి (క్వి/ఎ)	గుణ గణాలు
<u>హైబ్రిడ్</u>				
CSH-5	అన్ని కాలాలకు అనువైనది	105-110	14-16	కంకీ కండె ఆకారం లో వుండి బూజు తెగులు ను తట్టుకుంటుంది.
CSH-9	ఖరీఫ్ - రబీ	105-110	16-18	అన్ని లక్షణాలు CSH-5 మాదిరి గానే ఉంటాయి.
CSH-13	ఖరీఫ్ - రబీ	110-115	12-14	ఎత్తు గా పెరుగుతుంది. చొప్ప ఎక్కువ గా వస్తుంది.
CSH-16	ఖరీఫ్	105-110	15-17	బూజు మరియు ఆకు మచ్చతెగుళ్ళను తట్టుకుంటుంది.
<u>రకాలు</u>				
PSV-1	ఖరీఫ్	105-110	10-12	గింజ తెలుపు, చొప్ప పశువులు తినుటకు అనుకూలం గా ఉంటుంది.
CSV-15	ఖరీఫ్	110	10-12	అన్ని లక్షణాలు సుమారు PSV-1 మాదిరి గానే ఉంటాయి.
NDL-తెల్ల జొన్న -1	మాఫీ- రబీ	105-110	10-12	బెట్టు తట్టుకుంటుంది. గింజ రాలుట లో ఇబ్బంది లేక బాగా రాలుతుంది.
NDL-తెల్ల జొన్న-2	మాఫీ, రబీ	95-100	12-14	పంట త్వరగా కోతకు వస్తుంది. గింజలు లావుగా తెల్లగా మెరుస్తూ ఉంటాయి. గింజలు సులభం గా రాలుతాయి.
NDL-తెల్ల జొన్న-3	మాఫీ-రబీ	100-105	12-14	చొప్ప ఎక్కువగా వస్తుంది. బెట్టు ను ఆకు మచ్చ తెగుళ్ళ ను తట్టుకుంటుంది.
N-13 పచ్చ జొన్న	మాఫీ -రబీ	95-100	7-8	చొప్ప ఎక్కువ గా వచ్చి నాణ్యం గా ఉంటుంది. జొన్న మల్లె ను బెట్టు ను తట్టు కుంటుంది.
N-14 పచ్చ జొన్న	మాఫీ-రబీ	110-115	10-12	N-13 కంటే గింజలు మరియు చొప్ప ఎక్కువ గా ఇస్తుంది.
CSV 216R	రబీ	110-115	12-14	గింజ తెలుపు, చొప్ప ఎక్కువ గా వచ్చి , నాణ్యం గా ఉంటుంది.
పాలెం-2	ఖరీఫ్	105-110	11-12	గింజ తెలుపు, అధిక చొప్ప దిగుబడి ని ఇస్తుంది. బూజు తెగులు ను కొంత వరకు తట్టు కుంటుంది.

NTG-4	రబీ-మాఫీ	90-98	13-15	నల్ల కాండ కుళ్ళు తెగులు ను కొంతవరకు, మొవ్వు చంపు ఈగ మరియు శనగ పచ్చ పురుగు ను కొంత మేరకు తట్టుకుంటుంది.
M-35-1	రబీ-మాఫీ	115-120	10-12	గింజలు మరియు చొప్ప నాణ్యం గా ఉంటాయి.

### వాతావరణం:

జొన్న పంట అధిక ఉష్ణోగ్రత మరియు అధిక నత్రజని ఎద్దడి ని తట్టుకోగలదు. జొన్న పంటకు గాలిలో ఉష్ణోగ్రత 15-40°C వరకు మరియు 400-1000mm సంవత్సర వర్ష పాతం ఉన్న ప్రాంతాలలో ఈ పంట ను సాగు చేయవచ్చు. ఉత్తర భారత దేశం లోని శీతాకాలం లో గల తక్కువ ఉష్ణోగ్రత కు జొన్న పంట సరిగా పండదు. అదే సమయం లో శీతాకాలం లో మధ్య మరియు దక్షిణ భారత దేశం లో జొన్న పంట ను సాగు చేయవచ్చు. ఎందుకంటే ఉత్తర భారత దేశం లో కంటే అక్కడ ఎక్కువ ఉష్ణోగ్రత ఉంటుంది.

### నేలలు:

1. జొన్నను అన్ని రకాల నేలల లో పండించ వచ్చు కాని సేంద్రియపు ఎరువు ఎక్కువగా ఉన్న బంకమన్ను నేలలు అత్యంత అనుకూలమైనవి
2. తేలిక పాటి ఆమ్లాన్ని మరియు తేలిక పాటి క్షారత్వాన్ని P<sup>H</sup> 5.5 నుండి 8 వరకు తట్టుకోగలదు
3. మంచి జొన్న సాగు చేసే నేలలో మురుగు నీరు పోయే వసతి కలిగి ఉండాలి
4. మొక్క జొన్న కంటే జొన్న పంట నీటి నిల్వ తట్టుకుంటుంది.

### విత్త సమయం:

ఖరీఫ్ - జూన్

మాఫీ - సెప్టెంబర్

రబీ - అక్టోబర్

లేట్ రబీ - నవంబర్

వేసవి - జనవరి

విత్తన మోతాదు: ఒక ఎకరా కు 3-4 కిలోలు

విత్తన శుద్ధి: కిలో విత్తనానికి 3 గ్రాముల ధైరాం లేదా కాప్టాస్ మందు ను కలిపి విత్తన శుద్ధి చేయాలి.

విత్త దూరం: 45 X 12-15 cm

ఎరువులు: ఎకరాకు నాలుగు టన్నుల FYM ను ఆఖరి దుక్కి లో వేసి బాగా కలియ దున్నాలి. భాస్వరం, పొటాష్ ను చివరి దుక్కి లో వేయాలి.

	నీటి పారుదల పంట	వర్షాధారపు పంట
నత్రజని	32-40 kg	24-32
భాస్వరం	24 kg	16 kg
పొటాష్	16 kg	12 kg

నత్రజని ఎరువులను సమ దఫాలు గా విత్తేటప్పుడు , మోకాలెత్తు పైరు దశ లో వేయాలి

నీటి యాజమాన్యం:

1. ఖరీఫ్ లో జోన్నకు నీరు పెట్టాల్సిన అవసరం లేదు
2. తేలిక పాటు నేలలో వారానికి ఒక సారి, నల్ల రేగడి నేలలో పదిహేను రోజులకు ఒకసారి తడి ఇవ్వాలి
3. పూత మరియు గింజ పాలు పోసుకునే దశ లు నీటి కీలక దశలు

అంతర పంటలు: జోన్న + కంది - 2: 1

కలుపు నివారణ - అంతర కృషి :

1. విత్తిన 30 రోజులకు గుంటక లేదా దంతి తో అంతర కృషి చేయడం వలన తేమ నిలిచి మొక్కలు బాగా పెరుగుతాయి
2. కలుపును నివారించేందుకు అట్రజిన్ (50%) ఎకరాకు 800 గ్రాముల చొప్పున 250 లీటర్ల నీటిలో కలిపి విత్తిన వెంటనే లేదా 2-3 రోజుల లోపల తేమ ఉన్నప్పుడు పిచికారి చేయాలి.
3. జోన్న విత్తిన 35, 40 రోజులకు జోన్న మల్లె మొలకెత్తుతుంది . జోన్న మల్లె (straiga) మొలకెత్తిన తర్వాత లీటరు నీటికి 50 గ్రాముల అమ్మోనియం సల్ఫేటు గాని, 200 గ్రాముల యూరియా గాని కలిపి మల్లె పై పిచికారి చేసి నివారించ వచ్చు. లేదా 2,4 -D sodium salt , 2 గ్రాములు లీటరు నీటికి కలిపి పిచికారి చేసి కూడా జోన్న మల్లె ను నివారించ వచ్చు.

పంట కోత:

కంకి కింద వరుసలలోని గింజలు ఆకు పచ్చ రంగు నుండి తెల్లగా మారి గింజ లో వున్న పాలు ఎండి పోయి పిండి గా మారినప్పుడు గింజ క్రింది భాగం లో నల్లని చార ఏర్పడిన తరువాత పంట ను కోయాలి. కోసిన కంకులను 2-3 రోజులు ఎండ లో ఆరబెట్టి కట్టలతో గాని, ట్రాక్టర్ తో గాని నూర్పిడి చేసి , గింజలను ఆరబెట్టి నిల్వ చేసుకోవాలి.

### సజ్జ లేదా గంటి (BAJRA)

శాస్త్రీయ నామము: Pennicium typhoideum

దీనినే pearl millet, cat tail millet, Bulrush millet అని కూడా అంటారు.

ఆంధ్ర ప్రదేశ్ లో సజ్జ పంట 1.45 లక్షల హెక్టార్ల లో సాగు చేయబడుతూ 1.50 లక్షల టన్నుల ఉత్పత్తిని ఇస్తున్నది.

ఎకరాకు సరాసరి దిగుబడి 4 క్వీంటాళ్ళు

ఆవిర్భావం: ఆఫ్రికా మరియు ఇండియా

వాతావరణం:

1. ఈ పంటను వివిధ వాతావరణ పరిస్థితుల్లో సాగు చేయవచ్చు. సజ్జ పంట వాతావరణం లోని ఉష్ణోగ్రత , నీటి ఎద్దడి, ని తట్టుకొని మంచి దిగుబడిని ఇస్తుంది.
2. సజ్జ లో వివిధ రకాలు photosensitive అందువల్ల ఈ పంట ను వివిధ కాలాల్లో సాగు చేయవచ్చు.
3. ఈ పంటకు తక్కువ వర్ష పాతం (400-500mm) మరియు పొడి వాతావరణం అవసరం



4. పంట ఏపు గా పెరిగే దశ లో తేమ గల వాతావరణం, వర్ష పాతం , మంచి సూర్య రశ్మి అవసరం
5. పంట పూత దశ లో వర్షానికి గురి కాకుండా చూసుకోవాలి. వర్షం ఉన్నట్లయితే పుప్పొడి వర్షం నీళ్ళలో కొట్టుకొని పోవడం మరియు పరాగ సంపర్కం తక్కువ గా ఉంటుంది. దాని వల్ల దిగుబడి తగ్గును.
6. పక్వ దశ లో పొడి వాతావరణం తో కూడిన అధిక సూర్య రశ్మి అవసరం
7. సజ్జ పంట నీటి ఎద్దడి ని బాగా తట్టుకొంటుంది. కాని అధిక వర్ష పాతం, మంచు ను తట్టుకోలేదు.

**నేలలు:**

1. తేలిక నుండి మధ్య రకం నేలల్లో సాగు చేసుకోవచ్చు
2. నీరు ఇంకే మురుగు నీరు పోయే వసతి గల నేలలు అనుకూలము

**విత్త సమయం:** ఖరీఫ్ - జూన్, జూలై , వేసవి - జనవరి

**విత్తన మోతాదు:** ఎకరాకు 1.6 కిలోలు

**విత్తన శుద్ధి:** 2% (2 gr/lit) ఉప్పు నీటి ద్రావణం లో విత్తనాలను 10 నిమిషాలు వుంచడం ద్వారా 'ఎర్గాట్' శిలీంధ్ర అవశేషాలను తేలేటట్లు చేసి తొలగించ వచ్చు. ఆరిన కిలో విత్తనానికి 3 గ్రాముల 'థైరామ్' ను కలిపి విత్తన శుద్ధి చేయాలి .

**విత్త దూరం:** వరుసల మధ్య 45 సెం. మీ X మొక్కల మధ్య 12 నుండి 15 సెం. మీ . ఎకరానికి 58000 నుండి 72000 మొక్కలు ఉండాలి.

**నాటడం:** నారు పోసి పదిహేను రోజుల వయసు గల నారు మొక్కలను పైన తెలిపిన దూరం లో నాటవచ్చు

**రకాలు:**

రకం	ఋతువు	పంటకాలం రోజుల్లో	దిగుబడి కి/ఎ	గుణ గణాలు
WCC-75 composite	ఖరీఫ్, వేసవి	85-90	8-10	పైరు 180 cm ఎత్తు పెరిగి కుదురు కు 2-3 పిలకలు వేస్తుంది. కంకి పొడవు 25-30cm కంకులు లావుగా వుండి గింజలు లావుగా బూడిద రంగు లో ఉంటాయి. వెర్రి కంకి తెగులును తట్టుకుంటుంది. అన్ని జిల్లాలకు అనువైనది.
ICMH-45I	ఖరీఫ్, వేసవి	85-90	10-12	సంకర రకం పైరు 185 cm ఎత్తు ఎదిగి, 2,3 పిలకలు వేస్తుంది. గింజలు మధ్యస్థ లావు గా బూడిద రంగు లో ఉంటాయి. వెర్రి కంకి తెగులును తట్టుకుంటుంది. అన్ని ప్రాంతాలకు అనుకూలం
mallikarjuna	ఖరీఫ్, రబీ	80-85	8-10	వర్షాభావ పరిస్థితులకు తట్టుకుంటుంది. సజ్జ సాగు చేసే అన్ని ప్రాంతాలకు అనుకూలం
ICTP 8203	ఖరీఫ్, రబీ	80-85	8-10	గింజలు లావుగా, తెల్లగా ఉంటాయి. వెర్రి కంకి తెగుళ్ళ ను, బెట్ట ను తట్టుకుంటుంది.

ICMU 221	ఖరీఫ్, రబీ	85-90	8-10	వెర్రి కంకి ని తట్టుకోగల కాంపోజిట్ రకం, అన్ని ప్రాంతాలకు అనుకూలం. WCC-75 కంటే మేలైనది.
AP51 అనంత	ఖరీఫ్	80-85	8-10	వెర్రి కంకి ని తట్టు కుంటుంది. తక్కువ వర్ష పాతం లో కూడా మంచి దిగుబడి ని ఇస్తుంది.

### ఎరువులు:

ఎకరానికి 4 టన్నుల FYM ఎరువును ఆఖరి దుక్కి లో వేసి కలియ దున్నాలి.

	నీటి పారుదల పంట	వర్షాధారపు పంట
నత్రజని	32kg	24kg
భాస్వరం	16kg	12kg
ఫాస్ఫాస్	12kg	8kg

### నీటి యాజమాన్యం:

1. సజ్జ లో పంట దుబ్బు చేసే దశ, పిలక దశ, పూత దశ, మరియు పాలు పోసుకోను దశ మొదలైన దశలు కీలకమైనవి. ఈ సమయం లో నేలలో తగిన తేమ ఉండాలి.
2. మొక్కలను 30 రోజుల వయసు లో ఎకరానికి రెండు టన్నులు వేరుకెనగ పొట్టు నేల మీద పరచడం ద్వారా భూమి లోని తేమను ఆవిరి కాకుండా కాపాడుకోవచ్చు.

### కలుపు నివారణ/అంతర కృషి:

1. విత్తిన రెండు వారాల లోపు కలుపు తీసివేయాలి.
2. విత్తిన వెంటనే లేదా రెండు, మూడు రోజుల్లో అట్రజిన్ 50% పొడి మందు ఎకరానికి 400-600 గ్రాముల చొప్పున 200 లీటర్లు నీటిలో కలిపి తేమ ఉన్నప్పుడు పిచికారి చేయాలి.
3. 25,30 రోజులప్పుడు గుంటక లేదా దంతి తో అంతర కృషి చేయాలి.

### అంతర పంట:

సజ్జ + కంది -2:1

### పంట కోత మార్పిడి:

సజ్జ పంట లో పిలక కంకుల కంటే ప్రధాన కాండపు కంకి మొదట కోతకు వస్తుంది. రెండు లేదా మూడు దశ ల్లో కంకులు కోయాల్సి వస్తుంది. కోసిన కంకులను బాగా ఆరబెట్టి కట్టలతో లేదా ట్రాక్టర్ తో గాని నూర్పిడి చేసి గింజలను వేరు చేయవచ్చు. గింజలను బాగా ఆరబెట్టి నిలువ చేయాలి. అప్పుడప్పుడు గింజలను ఎండ బోసినట్లయితే పురుగుల బారి నుండి కాపాడ వచ్చును.

రాగి/ తైదలు/చోడి

Eleusine coracana

Family: Poaceae (పోయేసి)

ఆర్థిక ప్రాముఖ్యత:

- ఇది చిరుధాన్యాలలో ముఖ్యమైన ఆహార పు పంట
- గింజ రూపం లో కొన్ని ప్రత్యేక రకాలు 'పాప్' చేయడానికి ఉపయోగ పడతాయి.
- రాగి పిండి ని అనేక ఆహారపు వంటకాల లో ఉపయోగిస్తారు. దీని నుండి ప్రత్యేకమైన తినుబండారాలైన చాకోలేట్ లు, లడ్డులు, దోసెలు, పాయసం మరియు అనేక ఇతర తిను బండారాల తయారీలో వినియోగిస్తారు.
- ఆహారపు పంటలు అన్నిటిలో కన్నా రాగిలో సున్నం (కాల్షియం) ఎక్కువగా లభించడం వలన రాగి మాట్ట రూపం లోనూ ఇతర చంటి పిల్లల ఆహారాల తయారీ లోనూ వినియోగిస్తున్నారు.
- బీహార్ రాష్ట్రము లోని మన్య ప్రజలు రాగి నుండి సారాయి ని కాచి వినియోగిస్తున్నారు.
- చక్కర వ్యాధిని అధికం కాకుండా ఉంచడానికి రాగిని దేశ వ్యాప్తం గా వాడుతున్నారు.
- రాగి చొప్ప చాలా ప్రాంతాలలో పశువుల ఆహారం గా వినియోగిస్తున్నారు.

విస్తీర్ణం:

- ఆంధ్ర ప్రదేశ్ లో రాగి 1.13 లక్షల ఎకరాల్లో పండిస్తున్నారు. ముఖ్యం గా చిత్తూరు, మహబూబ్ నగర్, విజయ నగరం, విశాఖపట్నం జిల్లాల్లో సాగు చేస్తున్నారు. రాష్ట్రం లో ఉత్పత్తి 49 వేల టన్నులు కాగా ఎకరానికి 4.35 క్వంటాళ్ళ దిగుబడి సాధిస్తున్నారు.
- దేశం లో కర్ణాటక , ఒడిశా, బీహారు, ఉత్తర ప్రదేశ్, తమిళ నాడు రాష్ట్రాలలో పండిస్తున్నారు.
- ఉత్తరకోస్తా జిల్లాలైన శ్రీకాకుళం, విజయనగరం, జిల్లాలలో ముందుగా పడిన వర్షాలను ఆధారం గా చేసుకొని వరి పండించే పంట పొలాలలో అదనం గా ఒక పంట గా "బురద చోడి" ని పండించడం పరిపాటి.
- వరి కోసిన తర్వాత మాగాణి నేలల లోనూ, తోట భూముల లోనూ కొద్ది పాటి నీటి పారుదల క్రింద రాగి ని రెండవ పంట గా సాగు చేస్తున్నారు.

## పప్పు ధాన్యాలు:

మన దేశం లో 2.4 కోట్ల హెక్టార్ల లో వివిధ రకాల పప్పు ధాన్యాలు పండిస్తున్నారు. ఉత్పత్తి 1.4 కోట్ల టన్నులు. ఆంధ్ర ప్రదేశ్ లో 20 లక్షల హెక్టార్లు. దేశ సగటు ఉత్పాదకత హెక్టారుకు 600 కిలోలు ఉండగా రాష్ట్ర ఉత్పాదకత 676 కిలోలు . మొత్తం ఆహార పంటల విస్తీర్ణం లో పప్పు ధాన్యాలు 19 % ఆక్రమించాయి. దేశం లో ప్రధానం గా పప్పు ధాన్యాలు పండించే ప్రాంతాలు మధ్య ప్రదేశ్, ఉత్తర ప్రదేశ్, మహారాష్ట్ర, రాజస్థాన్ 81 % మేరకు ఉత్పత్తి చేస్తున్నాయి. ఆంధ్రప్రదేశ్ లో పప్పు ధాన్యాలు పండించే జిల్లాలు గుంటూరు, ప్రకాశం, తూర్పు గోదావరి, కర్నూలు, మహబూబ్ నగర్, అనంత పూర్ మొదలైనవి. దేశం లో పండే పప్పు ధాన్యాలలో ముఖ్యమైనవి మినుము, సెనగ, కంది, పెసర, మిగిలిన అన్ని రకాలు కలిపి 40 % ఉన్నాయి. ఆంధ్రప్రదేశ్ లో ప్రధాన పప్పు ధాన్యపంటలు సెనగ, మినుము, కంది, పెసర, ఉలవలు, ఇతర పప్పు ధాన్యాలు.

ప్రపంచం లో పప్పు ధాన్యాల అత్యధిక విస్తీర్ణం, ఉత్పత్తి మన దేశం లోనే ఉన్నది. ప్రపంచ ఉత్పత్తి లో 25% మన దేశం లోనే ఉత్పత్తి అవుతున్నది. అత్యధిక వినియోగం కూడా మన దేశం లో నే ఉన్నది. పప్పు ధాన్యాలు దిగుమతి చేసుకొనే దేశాల్లో మన దేశానిదే అగ్ర స్థానం. మయన్మార్(బర్మా), పాకిస్తాన్, కెనడా, టాంజానియా, టర్కీ , ఆస్ట్రేలియా నుంచి సుమారు రెండు వేల కోట్ల రూపాయలు విలువ చేసే 16 లక్షల టన్నుల పప్పు ధాన్యాలు దిగుమతి చేసుకుంటున్నాం.

### పప్పు ధాన్యపు పంటల ప్రాముఖ్యత:

1. పప్పు ధాన్యాలు ఆహారం లో మాంస కృతుల కొరతను తీర్చుతాయి. పెరిగే పిల్లలు నుండి వృద్ధుల వరకు తీసుకునే ఆహారం లో తగినంత మాంస కృతులు లేనిచో పిల్లల్లో పెరుగుదల పెద్దల్లో దేహ ధారుడ్యం ఉండదు.
2. ఈ పంట లో విటమిన్, ఖనిజాలు, కూడా ఎక్కువగా ఉన్నాయి. విటమిన్ A దాదాపు 3-4% ఉంటుంది.
3. రోజు రోజుకు నిస్సార మవుతున్న సాగు భూములను పూర్వపు స్థితి కి తీసుకు రావడానికి కూడా అపరాల పంటలు ఎంతో మేలు చేస్తాయి.
4. వేర్లు వాతావరణం లోని నత్రజనిని సంగ్రహించి వేరు బొడిపెలు ద్వారా నేలకు అందిస్తాయి.
5. ఆకులు కాడలు కుళ్ళి సేంద్రియ పదార్థం గా మారి నేల భౌతిక మరియు రసాయనిక లక్షణాలను మెరుగు పరుస్తాయి. ఈ సూక్ష్మ జీవుల అభివృద్ధి కి తోడ్పడతాయి. ఈ సూక్ష్మ జీవులు నిరంతరం గా వాటి జీవ కార్య కలాపాలు జరుపుకొంటూ నేలను గుల్ల పరచి , తేమ ను నిల్వ ఉంచుకొని, నేలలో గల పోషకాలను మొక్కలు వినియోగించు కొనే విధం గా మార్చడం లో పాలు పంచు కొంటున్నాయి.
6. పప్పు ధాన్య పంటలు పశువుల మేత గా ఉపయోగ పడుతున్నాయి.
7. ఈ పంటలు సాగు చేయడం ద్వారా కలుపు ఉధృతి తగ్గుతుంది.
8. పప్పు ధాన్యాల పంటలను సాగు చేయడం వల్ల నేల కోత అరికట్ట బడుతుంది.

s.no	పప్పు ధాన్యాలు	ప్రోటీన్లు %	ధాన్యం పంటలు	ప్రోటీన్లు %
1	సెనగ	21	వరి	8.5
2	కంది	22.3	గోధుమ	12.8
3	పెసర	24	బియ్యం	6.9
4	మినుము	24	మొక్కజొన్న	11.1
5			బార్లీ	11.5

### పప్పు ధాన్యాల పంట సాగు లో సమస్యలు:

#### వాతావరణ పరిస్థితులు:

1. అపరాల సాగు ను 92% వరకు వర్షాధారం గా పండిస్తున్నారు
2. కీలక దశ లో అధిక నీటి ఎద్దడి కి మరియు ఎక్కువ ఉష్ణోగ్రత కు గురి కావడం జరుగుతుంది. అసాధారణ మరియు అసమాన వర్షాల వలన నీటి ఎద్దడికి మరియు నీటి ముంపు కు పంట గురికావడం జరుగుతుంది.
3. నేల కోతకు గురైన సారవంతం కాని నేలల్లో అపరాలను పండించడం వలన తక్కువ దిగుబడులు వస్తున్నాయి.
4. అపరాలు సున్నితమైన పంటలు. అవి ఆమ్లత్వాన్ని, క్షారత్వాన్ని, నీటి ముంపు ను తట్టుకోలేవు. ఎత్తైన నీటి మట్టం ఉన్న ప్రాంతాల్లో పండించ దానికి పనికి రావు.
5. అధిక ఉత్పాదకత గల రకాలు లేకపోవడం
6. రైతులకు అపరాలు సాగు చేయడం పై అవగాహన లోపించడం
7. అధిక మోతాదు లో కలుపు ఉధృతి ఉండడం
8. పురుగులు, తెగుళ్ళు ఎక్కువ గా ఆశించడం
9. కోత తర్వాత గింజ నిల్వ సమయం లో పురుగులు ఆశించి నష్టం చేయడం
10. కోత అనంతర సాంకేతిక పరిష్కానం లో ప్రతికూల అంశాలు ఉండటం

#### పప్పు ధాన్యాల పంటలు పండించడం లో ప్రధాన అంశాలు:

1. అనువైన తక్కువ కాల పరిమితి మరియు అధిక దిగుబడి నిచ్చు వంగడాలను సాగు చేయడం ద్వారా ఎక్కువ విస్తీర్ణాన్ని అపరాల సాగు లోనికి తీసుకు రావడం
2. అపరాలను వర్షాధార మరియు నీటి పారుదల క్రింద మరియు ఎక్కువ ఎడం లో జొన్న, సజ్జ వంటి పంటలలో సహా పంట గా, అంతర పంట గా, మిశ్రమ పంట గా సాగు చేయడం ద్వారా కొత్త పంటల వ్యవస్థ ను అభివృద్ధి పరచడం
3. అధిక దిగుబడి ని ఇచ్చే రకాలను రూపొందించి విత్తనాభివృద్ధి చేయడం
4. అనువైన సస్యరక్షణ చర్యలు చేపట్టడం

5. దుక్కి లో భాస్వరం ఎరువులు వేయడం, విత్తన శుద్ధి చేయడం మరియు రైజోబియం కల్పరు విత్తనానికి కలిపి సాగు చేయడం ద్వారా అధిక దిగుబడులు పొందడం
6. పప్పు ధాన్యాల పంటలను సారవంతమైన నేలలో సాగు చేయడం వల్ల అధిక దిగుబడులు పొందడం
7. ప్రభుత్వం ద్వారా అపరాల విత్తనాలను, ఎరువులను, సస్యరక్షణ చర్యలు చేపట్టే సాధనాలను సబ్సిడీ రూపం లో అందించడం ద్వారా రైతులకు ప్రోత్సాహం లభించడం.
8. రైతులకు పప్పు ధాన్యాల సాగు పద్ధతులను పూర్తిగా తెలుసుకొని సరైన సమయానికి పంటను విత్తుకోవడం, సరైన ఎరువులను వేయడం, సరైన కలుపు మరియు నీటి యాజమాన్యం చేపట్టడం ద్వారా అధిక దిగుబడిని పొందడం

### కంది- Redgram- Pigion pea-Arhar

#### కజానస్ కజాన

#### ఆవిర్భావం: ఆఫ్రికా

విస్తీర్ణం: ప్రపంచం లో కంది ని ఆఫ్రికా, అమెరికా, ఆస్ట్రేలియా, హవాయి, సిలోన్, నెదర్లాండ్, మలయా మొదలగు ప్రాంతాల్లో ఎక్కువగా పండిస్తారు. వెస్టిండీస్, ఇండియా చైనా , పాకిస్తాన్ లలో కూడా ఎక్కువగా పండిస్తారు.

కందిని అన్ని ప్రాంతాలలో పండించవచ్చు. తక్కువ ఉష్ణోగ్రత ఉన్న ప్రాంతాల్లో సాగుకు పనికి రాదు. మన దేశం లోనే మొత్తం కంది సాగులో 87% వరకు మహారాష్ట్ర, ఉత్తర ప్రదేశ్, మధ్య ప్రదేశ్, గుజరాత్, కర్ణాటక మరియు ఆంధ్ర ప్రదేశ్ రాష్ట్రాల్లో పండిస్తూ 84 % ఉత్పత్తి చేస్తున్నాయి.

#### ఉత్పాదకత:

బీహార్: 1115 kg/ha

హర్యానా : 1036 kg/ha

ఉత్తర ప్రదేశ్: 1029 kg/ha

ఆంధ్ర ప్రదేశ్: 250 kg/ha

కర్ణాటక: 201 kg/ha

#### కంది లో అధిక దిగుబడులు సాధించడం లో అడ్డంకులు:

1. కంది పంట చివరి దశ లో బెట్ట కు గురికావడం
2. తెగుళ్ళు (ఎండు, వెర్రి తెగుళ్ళు) , పురుగులు (కాయ తొలుచు పురుగు, సెనగ పచ్చ పురుగు) చీడ పీడల వలన పంటకు నష్టం కలుగుతుంది.
3. కంది పైరును సహ పంట గాను, మిశ్రమ పంట గానూ పండించినప్పుడు, అంతర పంటను కోసిన తరువాత కంది ని అశ్రద్ధ చేయడం.
4. మొక్కల సాంద్రత తక్కువ గా ఉండడం, వరుసల మధ్య దూరం సిఫారసు చేసిన దానికన్నా ఎక్కువ దూరం లో వేయడం, పైరు కు సరిపడిన ఎరువులు వేయకపోవడం

5. అధిక వర్షాలకు బెట్ట కు తట్టుకునే రకాలను ఎంచుకోకపోవడం

విత్త సమయం:

మండలము	ఖరీఫ్	రబీ
ఉత్తర తెలంగాణ, దక్షిణ తెలంగాణ, తక్కువ వర్ష పాత మండలం	జూన్	సెప్టెంబర్
కృష్ణా-గోదావరి , దక్షిణ మండలం, ఉత్తర కోస్తా మండలం	జూన్ - జూలై	సెప్టెంబర్-అక్టోబర్

రబీ కంది కి గల అవకాశం:

1. కారణాంతరాల వలన తొలకరి లో ఏ పైరు వేసుకునేందుకు అవకాశం లేని ప్రాంతాలు
2. అధిక వర్షాలకు బెట్ట కు మొదటి పంట పూర్తిగా దెబ్బ తిన్నపుడు
3. తొలకరి లో స్వల్ప కాలిక పంటలు(పెసర, మినుము) వేసుకొని రెండవ పంట గా కంది ని వేసుకోవచ్చు.
4. తొలకరి కంది ఎక్కువ ఎత్తు పెరగడం వల్ల ఈ పంట ను ఆశించే కాయ తొలుచు పురుగు మరియు మరూకా మచ్చల పురుగు నివారించుట కష్టం అవుతుంది
5. రబీ కంది అనువైన ఎత్తులో వుండడం వల్ల నివారణ తేలిక అవుతుంది.
6. రబీ కంది జనవరి లో పూతకు వస్తుంది. ఈ సమయం లో సెనగ పచ్చ పురుగు ఉధృతి తక్కువ గా ఉంటుంది.

వాతావరణం:

1. కంది మొలక వచ్చేటప్పుడు తేమ మరియు వెచ్చని వాతావరణం అవసరం
2. పెరుగుదల దశ లో కొంత తక్కువ ఉష్ణోగ్రత (20-25°C) అవసరం
3. పూత మరియు కాయలు ఏర్పడే దశ లో 15-18°C అవసరం
4. పక్వ దశ లో ఎక్కువ ఉష్ణోగ్రత 35-40°C అవసరం
5. కంది నీటి నిల్వ ను గాని, ఎక్కువ వర్షం, మంచు ను గాని తట్టుకోదు
6. వడగళ్ళ వాన మరియు వర్షం గాని పక్వ దశ లో పడితే హానికరం

నేలలు:

నీరు త్వరగా ఇంకి పోయే గరప నేలలు, ఎర్ర రేగడి నేలలు, చల్కా నేలలు మరియు మురుగు నీరు పోయే వసతి గల నల్ల రేగడి నేలలు సాగు చేసుకోవచ్చు. నీటి ముంపు నకు గురయ్యే నేలలు పనికి రావు.

నేల తయారీ: భూమిని ఒక సారి నాగలి తో దున్ని తరువాత గొర్రు తో రెండు సార్లు చదును చేసుకోవాలి.

రకాలు:

రకం	పంట కాలం (రోజుల్లో)	దిగుబడి (క్వి/ఎ)	గుణగణాలు
పల్నాడు LRG 30	ఖరీఫ్ - 170-180	8.8-10	మొక్క గుబురు గా పెరిగి కాపు మీద పక్కలకు వాలి పోతుంది. పువ్వులు పసుపు పచ్చ గా వుంటాయి. గింజలు మధ్యస్థ లావు గా గోధుమ రంగులో ఉంటాయి. మన రాష్ట్రం లో అన్ని ప్రాంతాలకు అనువైన రకం. రబీ కి కూడా అనుకూలం. ఎండు, మరియు వెర్రి తెగుళ్ళ ను తట్టు కోలేదు.
మారుతి ICPL 8863	ఖరీఫ్ - 155-160	8	మొక్కనిటారుగాపెరుగుతుంది. ఎండుతెగులును తట్టు కుంటుంది. గింజలు మధ్యస్థ లావు గా ఉంటాయి. వరి మాగాణి గట్ల మీద పెంచ దానికి అనువైనది.
అభయ	ఖరీఫ్-160-165	8-8.5	మొక్కలు నిటారు గా పెరిగి కాయలు గుత్తులు గా కాస్తాయి. గింజలు మధ్యస్థ లావుగా గోధుమ రంగు లో ఉంటాయి. కాయ తొలుచు పురుగును కొంత వరకు తట్టుకుంటుంది.
లక్ష్మి ICPL 85063	ఖరీఫ్ 160-180	7.2-8	చెట్టు గుబురు గా ఉండి ఎక్కువ కొమ్మలు కలిగి ఉంటుంది. ఎండు తెగులు ను కొంత వరకు తట్టుకుంటుంది. రబీ లో విత్తినప్పుడు ప్రధాన మైన కొమ్మలు ఎక్కువగా ఉండి ఎక్కువ దిగుబడి ని ఇస్తుంది. గింజలు లావుగా ముదురు గోధుమ వర్ణం లో వుంటాయి.
ఆశ ICPL 87119	ఖరీఫ్- 170-180	7.2-8	మొక్క నిటారు గా, గుబురు గా పెరుగుతుంది. ఎండు, వెర్రి తెగుళ్ళ ను తట్టుకుంటుంది. గింజలు ముదురు గోధుమ రంగులో లావు గా ఉంటాయి.
HY 3 C	ఖరీఫ్-190-200	6.4-7.2	ఎర్ర పూత ఉండి, కాయలు వెడల్పు గా ఉంటాయి. గింజలు తెలుపు, పచ్చ గింజలను కూర గా ఉపయోగించ వచ్చు. తెలంగాణా ప్రాంతానికి అనువైనది. ఎండు, మరియు వెర్రి తెగులు ను తట్టుకుంటుంది.
MRG 66	ఖరీఫ్-180	8.8-9.6	నల్ల రేగడి భూములకు అనువైనది. గింజలు మధ్యస్థం గా ఉంటాయి. మాక్రోఫోమినా తెగుళ్ళ ను కొంత వరకు తట్టుకుంటుంది.
LRG 38	ఖరీఫ్-170 రబీ-120-130	8-8.8	మొక్కలు ఎత్తు గా, గుబురు గా పెరుగుతాయి. పువ్వులు పసుపు పచ్చ గా ఉంటాయి. గింజలు లావుగా, గోధుమ వర్ణం లో ఉంటాయి. తొలకరి రబీ కి కూడా అనుకూలం
WRG 27	ఖరీఫ్-180	8-8.8	మొక్కలుఎత్తుగా పెరుగుతాయి. పువ్వులు ఎరుపు గా



	రబీ - 120-130		ఉంటాయి. కాయలు ఆకు పచ్చ గా ముదురు గోధుమ రంగు చారలు కలిగి ఉంటాయి. గింజలు గోధుమ వర్ణం లో ఉంటాయి.
దుర్గ ICPL 84031	ఖరీఫ్-115-125	4.8-6	అధిక దిగుబడి నిచ్చు స్వల్పకాలిక రకం, కాయ తోలుచు పురుగు బారి నుండి తప్పించు కుంటుంది. ఉత్తర తెలంగాణా జిల్లాలకు ఖరీఫ్ పంట గా అనువైనది.
PRG 100	ఖరీఫ్- 145-150	8	ఎండు తెగులును కొంత వరకు తట్టుకుంటుంది. తెలంగాణా మరియు రాయల సీమ లోని కొన్ని తేలిక పాటి, ఎర్ర చల్కా నేలల్లో వర్షాధారం గా సాగు చేయడానికి అనువైనవి.

**ఖరీఫ్, రబీ కంది పైరుల మధ్య తేడాలు :**

వరుస సంఖ్య	లక్షణాలు	ఖరీఫ్	రబీ
1	విత్తే కాలం	జూన్-జూలై	అక్టోబర్
2	పంటలు	సహా పంట	ఏక పంట / సహా పంట
3	విత్తన మోతాదు	2-3	6-8
4	విత్తన దూరం	150 X 12 cm 180 x 10 cm	45-90 X 10 cm
5	కాల పరిమితి	160-180 రోజులు	120-125 రోజులు
6	మొక్క ఎత్తు	2 మీటర్లు	1.2 మీటర్లు
7	కొమ్మలు	బాగా వస్తాయి	తగ్గుతాయి.
8	కాయ గింజలు పరిమాణం	బాగా ఉంటుంది	తగ్గుతుంది
9	చీడపీడలు	ఎక్కువ	తక్కువ
10	దిగుబడి	6-8	5-6

**విత్తన మోతాదు:** ఖరీఫ్ 2-3 కిలోలు/ఎకరానికి , రబీ లో 6-8 కిలోలు / ఎకరానికి

**విత్తన దూరం:**

ఖరీఫ్ - నల్ల రేగడి నేలలు - 150 x 12 లేదా 180 x 10 cm

ఎర్ర నేలలు - 70 x 20 cm

రబీ: వర్షాధారం గా 45-60 x 10cm

నీటి పారుదల 75-90 x 10 cm

**విత్తన శుద్ధి:** మొదట గా విత్తనాలకు థైరామ్ లేదా కాప్టాస్ ఒక కిలో విత్తనానికి 3 గ్రాముల చొప్పున పట్టించాలి. ఆ

తరువాత విత్తుకోనేముందు రైజోబియం ను విత్తనం తో కలిపి నాటు కోవాలి.

విత్త పద్ధతి: నాగలి వెంబడి గాని, చాళ్ళలో గొర్రు తో గాని విత్తుకోవాలి.

ఎరువులు: చివరి దుక్కి లో ఎకరాకు 2 టన్నుల పశువుల ఎరువు వేసుకోవాలి. ఖరీఫ్ లో నత్రజని 8 కిలోలు, భాస్వరం 20 కిలోలు, రబీలో నత్రజని 16 కిలోలు, భాస్వరం 20 కిలోలు వేసుకోవాలి.

నీటి యాజమాన్యం:

1. ఖరీఫ్ లో వర్షాధారం గా పండుతుంది. కాని చివరి దశ లో బెట్టకు గురైతే 1,2 తడులు ఇవ్వగలిగితే దిగుబడులు పెంచ వచ్చు.
2. రబీలో 2,3 తడులు ఇవ్వాలి. ఈ తడులు మొగ్గ రాబోయే ముందు ఒక సారి , కాయలు రాక ముందు మరోసారి ఇవ్వాలి.

కలుపు నివారణ:

1. విత్తే ముందు ప్లాక్లూరాలిన్ 45 % ఎకరాకు లీటరు చొప్పున 200 లీటర్ల నీటిలో కలిపి పిచికారి చేయాలి.
2. పెండిమిథాలిన్ 30% ఎకరాకు 1.3 నుండి 1.6 లీటర్లు, 200 లీటర్ల నీటిలో కలిపినా మిశ్రమాన్ని విత్తిన వెంటనే గాని మరుసటి రోజు గాని తేమ మీద పిచికారి చేయాలి.
3. విత్తిన 30, 60 రోజులకు గుంటక తో గాని, గొర్రు తో గాని, దంతి తో గాని అంతరక్యషి చేయాలి.

అంతర పంటలు:

1. తక్కువ కాల పరిమితి గల మినుము, పెసర, తృణ ధాన్యాలు, వేరుశనగ పంటలకు అంతర పంట గా వేసుకోవాలి.
2. కంది+జొన్న/మొక్క జొన్న/సజ్జ - 1:2  
కంది+పెసర/మినుము/సోయాచిక్కుడు/వేరుశనగ-1:7

పంట కోత-నిల్వ:

అన్ని కాయలు ఎండిన తర్వాతనే కంది పంటను కోయాలి. ఎందుకనగా పూత రెండు నెలల వరకు పూస్తూనే ఉంటుంది. కోసిన కంది కర్రలను ఎండిన తర్వాత కట్టలతో కొట్టి కాయల నుండి గింజల నుండి వేరు చేయాలి. కందులను నిల్వ చేసేటప్పుడు పురుగులు ఆశించ కుండా వుండేందుకు బూడిద గాని, వేప ఆకులు గాని కలిపి నిల్వ చేసుకోవచ్చు.

## శనగ -BENGAL GRAM- CHICKPEA

Cicer arietinum

ఆవిర్భావం: పశ్చిమ ఆసియా లోని ఆఫ్ఘనిస్తాన్, ఇండియా

విస్తరణ : పాకిస్తాన్, టర్కీ, మెక్సికో, బర్మా, ఆఫ్ఘనిస్తాన్, ఇండియా . ఇండియా లో బీహార్, హర్యానా, మధ్య ప్రదేశ్, మహారాష్ట్ర, పంజాబ్, రాజస్థాన్, ఉత్తర ప్రదేశ్ రాష్ట్రాలలో ఎక్కువగా పండిస్తున్నారు. ప్రపంచ వ్యాప్తం గా 65% విస్తీర్ణం మరియు 70% ఉత్పత్తి భారత దేశం లో ఉన్నది. భారత దేశం లో ఉత్పాదకత లో మధ్య ప్రదేశ్

మొదటి స్థానం లోనూ, రాజస్థాన్ మరియు ఉత్తర ప్రదేశ్ రెండు మూడు స్థానాల్లో ఉన్నాయి. ఆంధ్ర ప్రదేశ్ లో సెనగ రబీ పంట గా నల్ల రేగడి భూముల్లో సాగు చేయబడుతుంది. రాష్ట్రం లో సెనగ విస్తీర్ణం సుమారు 11 లక్షల ఎకరాలు. ఉత్పత్తి 3.98 లక్షల టన్నులు కాగా దిగుబడి ఎకరానికి 362 కిలోలు

#### వాతావరణం:

1. సెనగ పంట చల్లని వాతావరణాన్ని కోరుకుంటుంది.
2. ఇది తక్కువ వర్షపాతం ఉన్న ప్రాంతాలకు (600-1000mm) అనువైనది
3. లోతైన వేరు వ్యవస్థ ఉండటం వలన ఈ పంట లోపలి పొరల నుండి తేమను గ్రహించ గలదు.
4. ఈ పంట నీటి నిల్వ ను ఏ దశ లోనూ తట్టుకోలేదు. కాని తేలిక పాటి తడులు పూత మరియు గింజలు నిండే సమయం లో ఇవ్వడం మంచిది
5. ఈ పంటకు అనుకూలమైన సరాసరి ఉష్ణోగ్రత 24-30°C

#### నేలలు:

1. సారవంతమైన నల్ల రేగడి నేలలు సెనగ పంట కు అనుకూలం. నల్ల రేగడి నేలలో నిల్వ ఉండే తేమను ఉపయోగించ కుండా శీతాకాలం లోని మంచు ను ఉపయోగించుకుంటూ మొక్కలు పెరుగుతాయి.
2. చౌడు భూములు పనికిరావు

నేల తయారీ: తొలకరి లో వేసినప్పుడు పైరు కోసిన తరువాత భూమిని నాగలితో ఒక సారి గొర్రు తో రెండు సార్లు మెత్తగా దున్ని చదును చేయాలి.

విత్తే సమయం: అక్టోబర్- నవంబర్ తరువాత విత్తన దిగుబడులు తగ్గుతాయి.

విత్తన మోతాదు: ఎకరాకు 20-26 కిలోలు. ఆలస్యం గా వేసినప్పుడు విత్తన మోతాదు 20% పెంచాలి.

విత్తన శుద్ధి: ఎండు తెగులు ఉన్నచో కిలో విత్తనానికి 4 గ్రాముల ట్రైకోడెర్మా వాడితే మంచి ఫలితం ఉంటుంది.

రైజోబియం కల్పరు ను విత్తనానికి పట్టించి విత్తితే రైజోబియం లోని భూముల్లో 20-30% అధిక దిగుబడి ని పొందవచ్చు. శీతల విత్తనానికి రైజోబియం 250 గ్రాములు వాడాలి.

విత్తడం: నాగలి వెంబడి గాని, గొర్రు తో గాని విత్తు కోవచ్చు.

విత్తన దూరం: 30 x 10 cm

ఎరువులు: చివరి దుక్కి లో ఎకరాకు రెండు టన్నులు పశువుల ఎరువు వేసి బాగా కలియ దున్నాలి. నత్రజని 8 కిలోలు, భాస్వరం 20 కిలోలు, మరియు గంధకం 16 కిలోలు వేయాలి.

నీటి యాజమాన్యం:

1. శెనగ వర్షాధార పంట, తేలిక పాటి నీటి తడులు ఇచ్చి అధిక దిగుబడి ని పొందవచ్చు. నీటి తడులు ఇచ్చినపుడు నీరు నిలువ కుండా చూడాలి.
2. పూత దశ కు ముందు ఒక సారి, కాయ దశ లో మరొక సారి నీటి తడి ఇవ్వాలి.

కలుపు నివారణ:

విత్తే ముందు ప్లాక్లరాలిన్ 45% (basalin) ఎకరాకు లీటరు చొప్పున 200 లీటర్ల నీటిలో కలిపి నేలపై పిచికారి చేసి భూమిలో కలియ దున్నాలి. విత్తిన తరువాత పెండిమిథాలిన్ 30% (stomp) ఎకరాకు 1.3 - 1.6 లీటర్లు 200 లీటర్ల నీటిలో కలిపి పిచికారి చేయాలి. విత్తిన 20-25 రోజులకు గొర్రు తో అంతర కృషి చేయాలి.

Nipping: నిప్పింగ్ : శెనగ లో కొమ్మలను త్రుంచుట : 30-40 రోజుల దశ లో ప్రతి కొమ్మలోని కొణాలను త్రుంచి నట్లయితే మరిన్ని కొమ్మలు వచ్చి మంచి చెట్టు తయారవుతుంది. ఎక్కువ పూత వచ్చి దిగుబడి పెరుగుతుంది. పంట కోత: కోతకు వచ్చిన మొక్కలను పీకి వారం రోజుల వరకు కుప్ప కట్టి వుంచి ఎండిన తరువాత కట్టెల సహాయం తో మార్చుకోవాలి. వేరు చేసిన గింజలను శుభ్రపరచి ఆరబెట్టి నిల్వ చేసుకోవాలి.

రకాలు:

శెనగ లో ముఖ్యం గా రెండు రకాలు ఉన్నాయి.

1. దేశవాళి రకాలు
2. కాబూలీ రకాలు

కాబూలీ మరియు దేశవాళీ రకాలకు గల తేడాలు

దేశవాళి రకాలు	కాబూలీ రకాలు
గింజలు చిన్నవి గా ఎరుపు రంగు లో ఉంటాయి.	గులాబీ రంగులో , లావు గా ఉంటాయి
గింజలపై ముడుతలు ఉంటాయి.	గింజలు నున్న గా ఉంటాయి
పూత లేత ఎరుపు రంగులో ఉంటుంది	పూత తెల్లగా ఉంటుంది
ఆకులు చిన్నగా ఎక్కువ కొమ్మలు ఉంటాయి.	ఆకులు పెద్దగా ఉండి, ఒకటి లేదా రెండు కొమ్మలు ఉంటాయి
పంట కాలం 100-110 రోజులు	పంట కాలం 80-95 రోజులు
ఉదా: అన్నెగిరి	ఉదా: శ్వేత

రకం	పంట కాలం (రోజుల్లో)	దిగుబడి (క్వి/ఎ)	గుణగణాలు
క్రాంతి ICC 37	100-110	7.2-10	గుబురు గా పెరుగుతుంది. గింజలు మధ్యస్థం గా లావుగా ఉంటాయి. ఎండు తెగులు ను తట్టుకోగల దేశీయ రకం
SWETHA	80-85	6-6.4	త్వరగా కాపుకు వచ్చే రకం, ఎండు తెగులు ను తట్టుకోగల

ICCV 2			కాబూలీ రకం. ఆలస్యం గా వేసుకోవడానికి అనుకూలమైన రకం
అన్నెగిరి	100-110	7.2-10	మొక్క గుబురు గా పెరిగి కొమ్మలు ఎక్కువగా వేస్తుంది. గింజలు గోధుమ రంగులో సన్నగా లావుగా ఉంటాయి.
జ్యోతి	100-110	6.4-7.2	మొక్క క్రింద నుండి గుబురు గా కొమ్మలు వస్తాయి. గింజలు గరుకు గా మధ్యస్థ లావు గా గోధుమ రంగు లో ఉంటాయి.
ICCV 10	100-120	7.2-10	మొక్క నిటారుగా పెరిగి బాగా కొమ్మలు వేస్తుంది. ఎండు తెగులు ను బాగా తట్టుకుంటుంది. వేరు కుళ్ళు తెగులు ను కొంత వరకు తట్టుకుంటుంది. అక్టోబర్ లో వేసుకోవడానికి అనుకూలం
KAK-2	100-105	7.2-8	లావుగా గింజలు గల కాబూలీ రకం. మొక్క ఎత్తు గా పెరుగుతుంది.
పూల్ 93311	105-110	7.2-8	కాబూలీ రకం, గింజలు లావుగా ఉంటాయి.

### సోయా చిక్కుడు (గ్లెసిస్ మాక్స్)

#### ఆవిర్భావం: చైనా

ఉత్పత్తి :సోయా చిక్కుడు చైనా లో పుట్టి మిగతా ఆసియా దేశాలతో పాటు ఆస్ట్రేలియా, ఆఫ్రికా మరియు అమెరికా దేశాలలో సాగు చేయ బడుచున్నది. ఈ పంట ఆంధ్ర ప్రదేశ్ లో 0.88 లక్షల హెక్టార్ల విస్తీర్ణం లో సాగు చేయబడుచున్నది.ఉత్పత్తి 1.73 లక్షల టన్నులు, ఉత్పాదకత 1979 కిలోలు/ హెక్టారు

#### ఆర్థిక ప్రాముఖ్యత:

సోయాచిక్కుడు లో అత్యధిక ప్రోటీన్లు (43%) మరియు 20 % నూనె కూడా ఉన్నది. అందువలన ఈ పంటను పప్పు ధాన్యపు పంట గానూ మరియు నూనె గింజల పంట గానూ రెండు రకాలు గా ఉపయోగించ వచ్చు. సోయా గింజల నుండి తీసిన నూనె హ్యూడ్రోగులకు ఎంత గానో ఉపయోగ పడుచున్నది.

వాతావరణం: పగటి ఉష్ణోగ్రత 15-32 °C మధ్య సోయా చిక్కుడు యొక్క మొలక శాతం ఎక్కువ గా ఉండును. కాని అభివృద్ధి మరియు పెరుగుదలకు ఇంకా కాస్త ఎక్కువ ఉష్ణోగ్రత అవసరం. అయితే 10 °C కంటే తక్కువ మరియు 40°C కన్నా ఎక్కువ ఉష్ణోగ్రతల వద్ద పంట పెరుగుదల ఆగిపోతుంది. ఈ పంట 600-650 మి.మీ సరాసరి సంవత్సర వర్ష పాతం ఉన్న ప్రాంతాల్లో పండించ వచ్చును. అధిక వర్షము కూడా పంటకు నష్టము కలుగ జేయును.

నేలలు: సోయా చిక్కుడు కు మధ్యస్థ నేలలు 6.5-7.5 ఉదజని సూచిక ఉన్న నేలలు శ్రేష్టము. అయితే ఈ పంట కొంత చౌడును తట్టుకోగలదు. కాని ఆమ్లత్వము ఏమాత్రము తట్టుకోలేదు. ఇసుక, కర్పన శాతము ఎక్కువ కలిగిన నేలలు ఈ పంట ఎక్కువ ఇష్ట పడుతుంది.

**నేల తయారీ:** నేలను ఒకటి లేదా రెండు సార్లు లోతు దుక్కి దున్ని ఆ తర్వాత గుంటక లేదా కల్చివెటర్ తో సన్నని పెళ్ల వచ్చినట్లు చేయవలెను. ఇలా తయారు చేసిన నేలను చదును గా చేసుకొని విత్తనం విత్తు కోవలెను

**రకాలు:**

రకం	పంట కాలం (రోజుల్లో)	దిగుబడి (క్వి/ఎ)	గుణగణాలు
JS-335	90	10-12	కాయ పై నూగు ఉండదు. గింజ మొలక శక్తి ఎక్కువ, కాయలు చిట్లడం తక్కువ. మొవ్వు కుళ్ళు తెగులు ను కొంత వరకు తట్టుకుంటుంది.
PK-1029	100	10-12	నిటారు గా మధ్యస్థ ఎత్తు గా పెరుగుతుంది. కాపు వత్తుగా కాస్తుంది. పూత తెలుపు రంగు లో ఉంటుంది. తుప్పు తెగులు ను తట్టుకుంటుంది.
MACS-450	100	10	నిటారు గా మధ్యస్థ ఎత్తు గా ఉంటుంది. కాయల పై గోధుమ రంగు నూగు కలిగి ఉంటుంది.
MACS-58	90-100	8-10	నిటారుగా 65 సెం. మీ ఎత్తు పెరుగుతుంది. కాయలు గోధుమ రంగు లో ఉండి, చిట్లడం తక్కువ. గింజలు లేత పసుపు రంగు లో ఆకర్షణీయం గా ఉంటాయి.
PK-472	100	8-10	నిటారుగా మధ్యస్థ ఎత్తు గా పెరుగుతుంది. కాపు వత్తుగా కాస్తుంది. కాయలు గోధుమ రంగుతో, నూగు కలిగి ఉంటాయి. నిటారుగా పొడవు గా పెరుగుతుంది.
MACS-124	110-200	8-10	స్వల్ప కాలిక పొట్టి రకం. కాపు గుబురు గా, వత్తు గా కాస్తుంది
LSB-1	65	2-7	ప్రత్తి, కంది పైర్ల లో అంతర పంట గా అనువైనది

**విత్తనం:** ఎకరాకు 25-30 కిలోలు

**విత్తన శుద్ధి:** ఈ పంట లేగ్యూం జాతికి చెందినది కాబట్టి రైజోబియం జపానికం అనే బాక్టీరియా తో విత్తన శుద్ధి చేసినచో, గాలిలోని నత్రజనిని, వేళ్ళ యొక్క బొడిపెల పై స్థిరీకరించి నత్రజని ఎరువును ఆదా చేయును. ప్రతి 8-10 కిలోల విత్తనానికి 200గ్రాముల కల్పరు ను కలిపి నీడలో ఆరబెట్టి విత్తు కోవాలి. దీని కన్నా ముందు డైరామ్ లేదా కాప్టాస్ మరియు ఇమిడా క్లోప్రిడ్ తో విత్తన శుద్ధి చేసుకోవాలి.

**విత్త సమయం:** ఖరీఫ్-జూన్ 15 నుండి జూలై వరకు, రబీ-అక్టోబరు, నేసవి-ఫిబ్రవరి నెలల లో విత్త వలెను.

విత్త దూరము: నల్ల రేగడి భూముల్లో 45 సెం. మీ x 5 సెం. మీ, తేలిక నేలల్లో 30 సెం. మీ x 7.5 సెం.మీ ఉండేటట్లు విట్టుకోవలెను. ఎకరానికి ఒక లక్షా అరవై వేల మొక్కలు ఉండాలి.

ఎరువులు: 12 కిలోల నత్రజని, 24 కిలోల భాస్వరం, 16 కిలోల పొటాష్ చివరి దుక్కి లో వేయాలి.

కలుపు నిర్మూలన / అంతర కృషి: సోయా చిక్కుడు లో కలుపు సరియైన సమయం లో నిర్మూలించక పోతే దాదాపు 6-27 శాతం దిగుబడి తగ్గిపోతుంది. అందుచేత ఈ పంట ను విత్తిన నాటి నుండి 40 రోజుల వరకు కలుపు లేకుండా జాగ్రత్త పడాలి. దీనికి గాను అలాక్టోర్ లేదా పెండి మిథాలిస్ 1 లీటరు మందు ఎకరాకు విత్తిన 24-48 గంటల లోపు నేలలో సరియైన పడును ఉన్నప్పుడు పిచికారి చేసి కలుపు ను సమర్థవంతం గా నిర్మూలించ వచ్చు.

నీటి యాజమాన్యము:

ఈ పంటను ఖరీఫ్ లో సాగు చేసినప్పుడు నీటి తడులు అవసరం ఉండదు. కాని, రబీ లో వేసినప్పుడు నీటికి సున్నిత దశ లలో నీరు పెట్టాలి. వేసవి లో కనీసం 5-6 నీటి తడులు అవసరం. అధిక దిగుబడి కొరకు ఈ పంట కు మొలకెత్తే దశ, మరియు కాయ అభివృద్ధి చెందే దశ లో తప్పకుండా నీటి ఎద్దడి లేకుండా జాగ్రత్త పడాలి.

అంతర పంటలు:

సోయా చిక్కుడు+కంది 7:1 లేదా 5:1

సోయా చిక్కుడు +ప్రత్తి 2:1 లేదా 3:1

తొలకరి లో సోయా చిక్కుడు తర్వాత శనగ, ఆవాలు, లేదా మినుము సాగు చేస్తే వాణిజ్య పంటల కంటే అధిక ఆదాయం పొందవచ్చు.

పంట కోత: సోయా చిక్కుడు పంటను కాయలు పరిపక్వత చెందగానే కోయాలి. ఆలస్యము చేసినప్పుడు రంగు మారి రాలిపోవడం మొదలు కాగానే మొక్కలను కొడవలి తో కోయవలెను. కోసిన మొక్కలను కళ్ళము పై రెండు నుండి మూడు రోజులు ఎండనిచ్చి కర్రలతో గాని లేదా ట్రాక్టరు తో గాని గింజలను వేరు చేయాలి.

గింజల నిల్వ: గింజలను 11 శాతం తేమ వచ్చేంత వరకు ఎండ బెట్టి, శుభ్రము చేసిన గోదాములలో నిల్వ చేసుకోవలెను. విత్తనము కొరకు నిల్వ చేసినప్పుడు మధ్య మధ్య లో ఎండ లో ఆర బెట్ట వలెను. సోయా చిక్కుడు విత్తనాలకు ఒక సీజను వరకు మాత్రమే మొలక శాతం ఎక్కువ గా ఉంటుంది. అందుచేత విత్తనం కొరకు నిల్వ చేసినప్పుడు తగిన జాగ్రత్తలు తీసుకోవలెను.

## మినుము (URD BEAN)- BLACK GRAM

### VIGNA MUNGO

ఆవిర్భావం: భారత దేశము

విస్తీర్ణం: పాకిస్తాన్, భారత దేశము, బంగ్లాదేశ్, బర్మా, శ్రీలంక, ఆఫ్రికా దేశాలలో సాగు చేస్తున్నారు

ఇండియా లో ఆంధ్ర ప్రదేశ్, మహారాష్ట్ర, మధ్య ప్రదేశ్, ఉత్తర ప్రదేశ్, పశ్చిమ బెంగాల్ మొదలైన రాష్ట్రాల్లో సాగు చేస్తున్నారు.

ఆంధ్ర ప్రదేశ్ లో మినుము ను 13.8 లక్షల ఎకరాల్లో సాగు చేస్తున్నారు. ప్రస్తుతం 3.66 లక్షల టన్నుల ఉత్పత్తి ని మరియు ఎకరాకు 266 కిలోల దిగుబడిని ఇస్తున్నది. రాష్ట్రం లో మినుము ను తొలకరిలోనూ, రబీ లోనూ మరియు వేసవి లోనూ వరి కోతల తర్వాత పండిస్తారు.

వాతావరణం:

- మినుము పంట కు వెచ్చని వాతావరణం అనుకూలం
- మినుము ను 600-1000 mm వర్ష పాతం ఉన్న ప్రాంతాలలో పండిస్తారు.

వితే సమయము:

ఖరీఫ్ : జూన్ -జూలై

రబీ - అక్టోబర్

వరి కోసిన తర్వాత మాగాణి పొలాల్లో - నవంబర్-డిసెంబర్

వేసవి - ఫిబ్రవరి - మార్చి

రబీ మినుము:

1. రబీ కాలం లో మినుము ను వరి మాగాణుల లో పండించడం మన రాష్ట్ర ప్రత్యేకత
2. వరి కోయడానికి రెండు మూడు రోజులు ముందుగా మినుము విత్తనాన్ని వెదజల్లుతారు. ఈ విధం గా చల్లిన విత్తనం మొలచి భూమి లోని మిగిలిన తేమను, సారాన్ని ఉపయోగించి పెరిగి పంట కోత కు వస్తుంది.
3. ఈ పద్ధతి లో భూమిని తయారు చేయటం, అంతర కృషి, ఎరువులు వాడకం లాంటివి వీలు పడదు.
4. మాగాణి అపరాల సాగులో కలుపు సమస్య అధికం. అందుకని వరి మాగాణుల లో ఎంపిక చేసుకునే రకాలు త్వరగా పెరిగి ప్రక్కలకు వ్యాపించి ఖాళీలు పూరించగలగాలి.
5. ఏపుగా దట్టం గా పెరిగి కలుపు మొక్కలను అణచి వేయగలగాలి. బూడిద, ఎండు తెగుళ్ళ ను తట్టుకోగలగాలి.
6. బెట్టకు రాక ముందే కోటకు రావాలి.

నేలలు:

1. మినుము అన్ని రకాల నేలల్లో పండించ వచ్చు. కాని మంచి మినుము పండించాలంటే మురుగు పోయే వసతి గల భూములు అనువైనవి.



2. ఈ పంట కోతవరకు నేల లోని కారత్యాన్ని తట్టుకుంటుంది.

రకము	పంట కాలము రోజుల్లో	దిగుబడి (క్వి/హె)	గుణ గణాలు
LRG 20 (తేజ)	70-75	5.6-6.4	పాలిన రకం, కాయ పైన నూగు ఉండదు. పల్లకు తెగులు ను తట్టు కుంటుంది.
T-9	70-75	4 - 4.8	సాదా రకం, కాయ మీద నూగు ఉండదు. పల్లకు తెగులు ను కొంత వరకు తట్టుకుంటుంది.
LBG-623	75-80	6 - 6.8	పాలిష్ రకం, గింజలు లావుగా వుంటాయి. బూజు తెగులును ను కొంత వరకు తట్టుకుంటుంది.
WRG-26	70-75	4 - 4.8	సాదా రకం, కాయల మీద నూగు ఉండదు. మొక్కలు గుబురు గా ఉంటాయి. కాపు అడుగు భాగాన కేంద్రీ కృతమై ఆకు తో కప్ప బడి ఉంటుంది. పల్లకు తెగులు ను తట్టుకుంటుంది.
PBG-1	70-75	4 - 4.8	సాదా రకం, కాయల మీద నూగు ఉంటుంది.

ఈ రకాలన్నీ అన్ని కాలాలకు అనుకూలిస్తాయి. వీటిని రబీ మరియు వేసవి లో , మెట్ట లో మరియు వరి మాగాణుల్లో కూడా వేసుకోవచ్చు. ఇవి తక్కువ కాలం లో పండించే రకాలు కావున తేమను ఎక్కువగా నిలుపుకునే భూములకు అనుకూలము.

విత్తన మోతాదు, విత్తే దూరము :

లక్షణాలు	తొలకరి	రబీ	రబీ	వేసవి	వేసవి
		మెట్టు	మాగాణి	ఆరుతడి	మాగాణి
విత్తే సమయం	జూన్/జూలై	అక్టోబర్	నవంబర్- డిసెంబర్ మొదటి వారం	ఫిబ్రవరి	మార్చి
విత్తే మోతాదు	6.4 - 7.2	6.4 - 7.2	16	10-12	6-8
విత్తే దూరం	30 x 10	30 x 10	వెదజల్లు	22.5 x 10	వెదజల్లు

విత్తన శుద్ధి:

కిలో విత్తనానికి 30 గ్రాముల కార్బో సల్ఫాస్ 25 గ్రాములు, థైరమ్ 25 గ్రాములు మందు ను వాడి విత్తన శుద్ధి చేయాలి.

ఎరువులు:

చివరి దుక్కి లో ఎకరాకు 8 kg నత్రజని, 20 kg భాస్వరం, వేసుకోవాలి. రెండు టన్నుల పశువుల ఎరువు వేసుకోవాలి.

వరి మాగాణుల్లో మినుము సాగు చేసే టప్పుడు ఎరువులు వాడనవసరం లేదు.

నీటి యాజమాన్యం:

- తొలకరి లో వర్షాభావ పరిస్థితులు ఏర్పడినప్పుడు ఒకటి లేదా రెండు తడులు ఇస్తే దిగుబడులు పెరుగుతాయి.
- రబీ, వేసవి, వరి మాగాణుల్లో ఒకటి లేదా రెండు తేలిక పాటి తడులు నాటిన 30 రోజుల లోపు మరియు 55 రోజుల తర్వాత ఇస్తే అధిక దిగుబడులు సాధించ వచ్చు.

కలుపు నివారణ:

వితే ముందు ప్లూక్లోరాలిన్ 45 %(బెసాలిన్) ఒక లీటరు ను 200 లీటర్ల నీటిలో కలిపి పిచికారి చేసి భూమి లో కలియ దున్నాలి.

వితిన వెంటనేగాని లేదా మరుసటి రోజు గాని పెండి మిథాలిన్ (stomp) 80% ఎకరానికి 1.6 లీటర్లను 200 లీటర్ల నీటిలో కలిపి పిచికారి చేయాలి.

వితిన 20-25 రోజులకు గొర్రు తో అంతర కృషి చేయాలి.

పంట కోత, నిల్వ:

తొలకరిలో ఎండిన కాయలను రెండు సార్లు గా కోసి ఎండ బెట్టుకొని మార్పు కోవాలి. రబీ మరియు వేసవి కాలం పంట మొక్కలను మొదలు వరకు కోసి ఎండిన తరువాత మార్పుకోవాలి. ఆ తరువాత ఎండిన విత్తనాన్ని నిల్వ చేసుకోవాలి.

## పెసర: GREEN GRAM- MUNG BEAN

### Vigna radiatus

ప్రాముఖ్యత:

- పెసర మూడవ అతి పెద్ద అపరాల పంట గా చెప్పుకోవచ్చు
- ఇది తక్కువ కాల పరిమితి గల అపరాల పంట కాబట్టి ఎక్కువ పంట సరళి విధానాల్లో సాగు చేయడానికి అనువైన పంట
- కొన్ని సాధారణ అపరాల కన్నా పెసర, పచ్చి రొట్ట ఎరువులు గా నేల సారాన్ని , నేల ఆరోగ్యాన్ని కాపాడుతుంది.
- పెసర లో 25% ప్రోటీన్లు కలిగి ఉండి అతి త్వరగా అరుగుదల గల పప్పు ధాన్యపు పంట
- పెసర మొలకెత్తిన విత్తనాలలో ఎక్కువ శాతం ఆస్కార్విక్ ఆమ్లము, రైబో ఫ్లావిక్ ఆమ్లము, థయామిన్ ఉండుట వలన అవి తినుటకు మంచిది.
- పెసర తెలంగాణా, రాయలసీమ లో తొలకరిలో కోస్తాంధ్ర లలో రబీ పంట గా, మూడవ పంట గా వరి మాగాణుల్లో పండిస్తున్నారు.

ఆవిర్భావం: భారత దేశం, మధ్య ఆసియా

విస్తీర్ణం: మన రాష్ట్రం లో పెసర సాగు విస్తీర్ణం 18.27 లక్షల ఎకరాలు, ఉత్పత్తి 3.84 లక్షల టన్నులు మరియు ఉత్పాదకత ఎకరానికి 2100 కిలోలు

భారత దేశం లో పెసర పండించే ప్రధాన రాష్ట్రాల లో ఆంధ్ర ప్రదేశ్, ఒడిశా, మధ్య ప్రదేశ్, మహారాష్ట్ర, రాజస్థాన్, బీహార్ ముఖ్యమైనవి.

వాతావరణం:

- పెసర సాగు కు పొడి వాతావరణం 600-800 మి.మీ వర్ష పాతం ఉన్న ప్రాంతాలలో సాగు చేయడానికి అనుకూలము.
- ఈ పంట తక్కువ ఉష్ణోగ్రత, అధిక వర్షాన్ని నీటి నిల్వను తట్టుకోలేదు
- పెసర సాధారణం గా 20-40°C ఉష్ణోగ్రత వద్ద బాగా పండుతుంది. సరాసరి ఉష్ణోగ్రత 28-32°C ఉండాలి

నేలలు:

- పెసర ను అన్ని రకాల నేలల్లో సాగు చేయువచ్చు
- చౌడు భూములు మరియు మురుగు నీరు నిల్వ ఉండే నేలలు పనికి రావు.
- ఉదజని సూచిక 6.7 నుండి 7.5 ఉండాలి.

నేల తయారీ :

ఒక సారి నాగలి తోనూ, రెండు సార్లు గొర్రు తోనూ మెత్త గా దున్ని గుంటక తొలి నేలను తయారు చేయాలి. వరి మాగాణుల్లో వరి కోసిన తర్వాత దుక్కి దున్నవలసిన అవసరం లేదు.

విత్తే సమయం:

ఖరీఫ్: ఉత్తర తెలంగాణా, దక్షిణ తెలంగాణా మరియు తక్కువ వర్ష పాత మండలాల్లో జూలై నెలలో K.G, దక్షిణ మండలం, ఉత్తర కోస్తా మండలాల్లో జూన్-జూలై నెలల్లో విత్తుకోవచ్చు

రబీ: ఉత్తర తెలంగాణా, K.G , దక్షిణ మండలం , ఉత్తర కోస్తా మండలాల్లో అక్టోబర్ లో విత్తు కోవచ్చు, K.G మండలాల్లో వరి మాగాణుల్లో నవంబర్- డిశంబర్ మొదటి వారం లో విత్తు కోవచ్చు. వేసవి కాలం లో ఫిబ్రవరి లో విత్తుకోవచ్చు.

విత్తన మోతాదు:

ఖరీఫ్ -6-6.4 కిలోలు ఎకరానికి

రబీ మాగాణులు, వరికోతల తర్వాత వేసవి వరి మాగాణుల్లో 12-14 కిలోలు ఎకరానికి

వేసవి లో 6.4-7.2 కిలోలు ఎకరానికి

విత్తన శుద్ధి :

కిలో విత్తనానికి 30 గ్రాముల కార్బో సల్ఫాస్ మందు ను వాడి విత్తన శుద్ధి చేయాలి. ఈ పైరు ను కొత్త గా పండించే టప్పుడు రైజోబియం కల్చర్ ను విత్తనం తో కలిపి విత్తితే అధిక దిగుబడులు సాధించ వచ్చు.

విత్తడం:

చాల్లలో గొర్రు తో విత్తుకోవాలి. వరి మాగాణుల్లో రెండు, మూడు రోజుల ముందు భూమి పరిస్థితి ని బట్టి తడి లేదా పొడి విత్తనాలను వెదజల్లాలి.

విత్తే దూరం: 30 x 10 cm

ఎరువులు: చివరి దుక్కి లో ఎకరాకు పసువుల ఎరువు రెండు టన్నులు, నత్రజని 8 కిలోలు, భాస్వరం 20 కిలోలు ఇవ్వాలి.వరి మాగాణుల్లో ఎరువులు వాడాల్సిన అవసరం లేదు.

నీటి యాజమాన్యం:

- పెసర వర్షాధార పంట కాని వర్షాభావ పరిస్థితులు ఏర్పడినప్పుడు 1,2 తడులు ఇస్తే మంచి దిగుబడులు పొందవచ్చు
- వరి మాగాణుల్లో నీటి తడి అవసరం లేదు.
- వేసవి లో పండించే పెసర కు 25-30 రోజుల దశ లో ఒక సారి 45-50 రోజుల దశ లో మరో సారి తేలిక తడులు ఇవ్వాలి.

కలుపు నివారణ:

విత్తే ముందు ప్లూక్లోరాలిన్ 45 % ఒక లీటరు చొప్పున భూమి పై 200 లీటర్లు నీటిలో కలిపి పిచికారి చేసి కలియ దున్నాలి. విత్తిన వెంటనే గాని మరుసటి రోజు గాని పెండి మిథాలిన్ 30% (stomp) ఎకరానికి 1.6 లీటర్లు 200 లీటర్ల నీటిలో భూమి పై తేమ ఉన్నప్పుడు పిచికారి చేసి కలుపు ను నివారించ వచ్చు. విత్తిన 20-25 రోజులప్పుడు గొర్రు తో అంతర కృషి చేయాలి.

అంతర పంటలు:

పెసర ను అంతర పంట గా ప్రత్తి, కంది లో వేసుకోవచ్చును. పెసర + ప్రత్తి / రబీ కంది 3:1, పెసర + తొలకరి కంది 7:6 అంతర పంట కు అనువైన పెసర రకాలు LGG-460, LGG-450, MGG-295, WGG-2, WGG-37, ML-267

పంట కోత , నిల్వ:

తొలకరి లో పండిన కాయలను 1,2 సార్లు కోసి మార్చ వలెను. రబీ కాలం లో గాని వేసవి లో గాని మొక్కను మొదలు వరకు కోసి ఎండిన తర్వాత మార్చ వలెను. ఆ తర్వాత ఎండబెట్టిన విత్తనాలను నిల్వ చేసుకోవాలి.

రకాలు:

రకం	పంట కాలం (రో)	దిగుబడి	గుణ గణాలు
LGG 407	70-75	5.6-6.4	మొక్కలు నిటారు గా పెరిగి కాయలు మొక్కపై భాగం లో కాస్తాయి. గింజలు మెరుస్తూ మధ్యస్థ లావు గా ఉంటాయి. ఎల్లో మొజాయిక్ , నల్ల ఆకు మచ్చ తెగులు ను తట్టుకుంటుంది. చెట్టు ను కూడా కొంత వరకు తట్టుకుంటుంది. మొక్కలు నిటారు గా పెరుగుతాయి.
LGG 410	70-75	5.6-6.4	మొక్కలు నిటారు గా గుబురు గా పెరుగుతాయి. గింజలు మెరుస్తూ ఎల్లో మొజాయిక్ ను తట్టుకుంటుంది. ఒకే సారి కోతకు వస్తుంది.

LGG 450 పుష్కర	65-70	5.2-6	మొక్కలు మధ్యస్థ ఎత్తులో ఉండి గుబురు గా కనిపిస్తాయి. మొక్క పంట వచ్చే సమయం లో వర్షాలు కురిసినప్పటికీ కాయ లోని గింజలు కొంతవరకు పాడవ కుండా ఉంటాయి.
MGG 295	60-65	5.2-6	మొక్కలు నిటారు గా పెరుగు తాయి. కాపు మొక్క పై భాగం లో ఉండి గింజ మధ్యస్థ లావుగా సాధారణం గా ఉంటుంది. నల్ల మచ్చ తెగులు ను తట్టుకుంటుంది. మొవ్వు కుళ్ళు తెగుళ్ళ ను కొంత వరకు తట్టుకుంటుంది.
WGG 37 ఏక శీల	60-65	4.8-5.6	గింజలు ఆకర్షణీయం గా పచ్చ గా మెరుస్తూ ఉంటాయి. రాష్ట్రమంతటా ఏక శీల అన్ని కాలాల్లో పండించ దానికి అనుకూలమైనది. పల్లకు తెగులు ను తట్టుకుంటుంది. ఒకేసారి కోత కు వస్తుంది.
WGG 2	65-70	4.8-5.6	గింజలు నిటారుగా ఉండి గుబురు గా పెరుగుతాయి. గింజలు మెరుస్తూ ఉంటాయి. నల్ల మచ్చ తెగుళ్ళ ను తట్టుకుంటుంది.
LGG 460	60-65	4.8-6.0	కాయలు గుత్తులు గుత్తులు గా పై భాగం లో ఉండి కాయడానికి సులువు గా ఉంటుంది. ఒకేసారి కోత కు వస్తుంది. పల్లకు తెగులు ను తట్టుకుంటుంది. మొవ్వు కుళ్ళు తెగులును కొంత వరకు తట్టుకుంటుంది.
ML	65	4.8-5.6	రాష్ట్రం లోని అన్ని ప్రాంతాలకు అనువైనది. నిటారుగా పెరుగుతుంది. క్రింద నుండి పై వైపుకు కాపు కాస్తుంది. కాయలు గుత్తులు గుత్తులు గా , కాయ గింజలు చిన్నవి గా ఉంటాయి.
PS 16	60	3.2-4	ఒకే సారి కోతకు వస్తుంది. పచ్చ గా మెరుస్తుంది. రాష్ట్రం లోని అన్ని ప్రాంతాలకు అనువైనది.
POOSA 105	65-70	4.8-6	రాష్ట్రం లోని అన్ని ప్రాంతాలకు అనువైనది. కాపు మొక్క పై భాగం నుండి ఉంటుంది. ఒకే సారి కోతకు వస్తుంది. గింజలు మధ్యస్థ లావు గా మెరుస్తూ ఉంటాయి. పల్లకు తెగులు , ఆకు మచ్చ తెగుళ్ళ ను కొంత వరకు తట్టుకుంటుంది.
K 851	60	4-4.8	మొక్క గుబురు గా పెరిగి ఎక్కువ చోటును ఆక్రమిస్తుంది. కాయలు పొడవు గా పెరిగి గుత్తులు కలిగి ఉంటాయి. గింజలు మధ్యస్థ లావు గా మెరుస్తూ ఉంటాయి. ఒకే సారి కోతకు వస్తుంది. పల్లకు తెగులు,

			నల్ల మచ్చ తెగులు, మరియు బూడిద తెగులు ను తట్టుకోలేదు.
MGG 348	65	4-5	మొక్క పొట్టి గా ఉండి అంతర పంటలకు అనుకూలం